

ትምህርት 8

ሮሜ 6: 1-23

አንደኛ ቀን:

ሮሜ 6: 1-5

በሮሜ 5 ጳውሎስ እግዚአብሔር አማኞችን ጸድቃን በሚልበት ጊዜ ስለሚቀበሉት በረከቶች መናገር ይጀምራል። የመጀመሪያው በረከት ከእግዚአብሔር ጋር ሰላም መሆናቸውና በመጨረሻም ከእግዚአብሔር ደኅንነታቸውን የመቀበላቸው ነገር የተረጋገጠ መሆኑ ነው። በሮሜ 5: 20-21 የእግዚአብሔር ጸጋ ሁልጊዜ የሰውን ኃጢአት ለመሸፈን በቂ ስለሆነ፤ በክርስቶስ በኩል ወደ እግዚአብሔር የሚመጡ ሁሉ ዘላለማዊ ሕይወትን እንደሚቀበሉ የተረጋገጠ ከመሆኑ ላይ ጳውሎስ ትኩረት ይሰጣል። በኃጢአት ምክንያት ሰው ምን ያህል ጥፋተኛ እንደሆነ ሕግ በሚያሳይበት ጊዜ እንኳ፡ የእግዚአብሔር ጸጋ የሰውን ኃጢአት ይሸፍናል፤ ነገር ግን የሰውን ኃጢአት ለመሸፈን የእግዚአብሔር ጸጋ ሁልጊዜ በቂ ከሆነና እግዚአብሔር በመጨረሻ ላጸደቃቸው ሰዎች ሕይወትን የሚሰጥ ከሆነ፤ አማኞች እንደፈለጉ ኃጢአትን ለማድረግ ነጻነት አላቸው ማለት ነውን? ጳውሎስ በሮሜ 5: 20-21 እንደሚለው፡ የእግዚአብሔር ጸጋ የሰውን ኃጢአት ለመሸፈን ሁልጊዜ በብቃት የሚያደርግ ከሆነ፤ የእግዚአብሔር ጸጋ እንዲጨመር ሰዎች ኃጢአትን ያድርጉን? በሮሜ 6 ጳውሎስ ለእነዚህ ጥያቄዎች መልስ ይሰጣል። የእነዚህን መልሶች እየሰጠ፡ በእግዚአብሔር ጸድቅ መባል የሚያመጣውን ሁለተኛ በረከት ይገልጻል። ይህ በረከት አማኞች ሁሉ አዲስ ሕይወትን መኖር የሚችሉ አዲስ ፍጥረት መሆናቸው ነው። ይህ ምዕራፍ በመጽሐፍ ቅዱስ ውስጥ ክርስቲያኖች ለምን ኃጢአት ማድረግ እንደሌለባቸውና እራሳቸውን ከኃጢአት በመለየት አዲስ ሕይወት መኖር እንዴት እንደሚቻል ከሚያሳዩ በጣም አስፈላጊ ምዕራፎች አንዱ ነው።

1ኛ ጥያቄ፡ - ሮሜ 6 አንብብ። አማኞች ኃጢአት በመሥራት መቀጠል የሌለባቸው ለምንድን ነው? በዚህ ምዕራፍ ውስጥ የምታገኛቸውን ያህል በርካታ ምክንያቶች ጻፍ።

2ኛ ጥያቄ፡ - በአማኞች ሕይወት ውስጥ የሚፈጸመው ለውጥ ምንድን ነው? በዚህ ምዕራፍ ውስጥ የምታገኛቸውን ያህል በርካታ ለውጦች ጻፍ። በሮሜ 6 ጳውሎስ ክርስቲያኖች ኃጢአት

በማድረግ መቀጠል የሌለባቸው እግዚአብሔር ጻድቃን በሚላቸው ጊዜ ባደረገላቸው ነገር እንደሆነ ያመለክታል። በእግዚአብሔር ፊት ጻድቅ የሆነው ሰው ሁሉ አዲስ ሰው ሆኗል። አሮጌው ሰው ሞቷል፤ ስለዚህም እንደ አዲስ ሰው ተነሥቷል። እያንዳንዱ ክርስቲያን በዚህ ምክንያት እንደሆነው እንደ አዲስ ሰው መኖር አለበት። ለኃጢአት ባሪያ እንደነበረው እንደ አሮጌው ሕይወት መኖር የለበትም። አሁን ለጽድቅ ባሪያ በመሆን አዲሱን ሕይወት መኖር አለበት። በእግዚአብሔር ፊት ጻድቅ የመሆን ሁለተኛው በረከት ይህ ነው፤ እያንዳንዱ አማኝ በአዲሱ ጌታ የሚገዛ አዲስ ሰው ሆኗል፤ ስለዚህ አዲሱ ሕይወት መኖር ይችላል።

ይህ ምዕራፍ አማኞች ወደኋላ ተመልሰው በኃጢአት መኖር የሌለባቸው ለምን እንደሆነ የሚናገር ብቻ አይደለም፤ ነገር ግን አማኞች በጽድቅ የተሞላውን ሕይወት እንዴት መኖር እንዳለባቸውም ያስተምረናል። ጽድቅ የተሞላው ሕይወት የሚጀምረው እግዚአብሔር በሕይወቱ ውስጥ ያደረገለትን ነገር በመረዳትና በዚያ የለውጥ ብርሃን በመኖር ነው።

- 3ኛ ጥያቄ፡- ሮሜ 6፡1-5 አንብብ፡- ሀ) ጳውሎስ በዚህ ስፍራ መልስ የሚሰጥበት ጥያቄ የትኛውን ነው? ጥያቄውን በራስህ አባባል ጻፈው።
ለ) ይህንን ምዕራፍ ቀጥለህ ከማንበብህ በፊት ይህንን ጥያቄ እንዴት ትመልሰዋለህ? መልስህን በማስታወሻ ደብተርህ ላይ ጻፍ።
- 4ኛ ጥያቄ፡- ሀ) በሮሜ 6፡2 መሠረት ክርስቲያን ከኃጢአት ጋር ያለው ዝምድና ምን ሆኗል? ለ) ይህ ማለትም ምን ማለት ይመስልሃል?
- 5ኛ ጥያቄ፡- በቁ. 3 መሠረት ጥምቀት የምን አምሳያ ነው?
- 6ኛ ጥያቄ፡- ክርስቲያን ከክርስቶስ ጋር አንድ የሚሆነው በምን መንገዶች ነው?
- 7ኛ ጥያቄ፡- በቁ. 4 መሠረት አማኞች ከክርስቶስ ጋር አንድ ስለሆኑ ማድረግ ያለባቸው ነገር ምንድን ነው?

በሮሜ 5 ጳውሎስ ሲናገር ሰው ምንም ያህል ጥፋተኛ ቢሆን፤ ያንን ኃጢአት ይቅር ለማለት የእግዚአብሔር ጸጋ በቂ እንደሆነ አብራርቷል። የእግዚአብሔር ሕግ ሰዎችን ምን ያህል መጥፎ እንደሆኑ በሚያሳይበት ጊዜ እንኳ የእግዚአብሔር ጸጋ ያንን ኃጢአት ለመሸፈን በቂ ነው።

የእግዚአብሔር ጸጋ ያን ያህል ታላቅ ከሆነ ሰዎች የፈለጉትን ያህል ኃጢአት መሥራት ይችላሉ ማለት ነውን? ከዚህ አንጻር አንዳንድ ሰዎች

ጳውሎስ ኃጢአት የእግዚአብሔርን ጸጋ የሚጨምር ስለሆነ ጥሩ ነው ብሎ ያስተምራል ይሉ ነበር (ሮሜ 2:8)። የኃጢአት መጨመር ማለት የእግዚአብሔር ጸጋ መጨመር ማለት ከሆነ፤ ኃጢአት ማድረግ ምንም አይደለምን?

የጳውሎስ መልስ በኃይለ ቃል «አይደለም!» የሚል ነው። በግሪክ ቋንቋ «አይደለም» የማለት በርካታ መንገዶች አሉ። ጳውሎስ የመረጠው ከሁሉም ኃይለኛ የሆነውን ቃል ነው። የቃሉ ትርጉም «በፍጹም አይደለም! ያ የማይታሰብ ነው!» ማለት ነው። ኃጢአትን ለመሸፈን የእግዚአብሔር ጸጋ ሁልጊዜ በቂ ቢሆንም፤ ይህ ማለት ክርስቲያኖች ኃጢአትን ለማድረግ ነጻ ናቸው ማለት አይደለም። ጳውሎስ፤ እንደዚህ ብሎ የሚያስብ ማንኛውም ሰው ክርስቶስን ለደገንነቱ በሚቀበልበትና በእግዚአብሔር ፊት ጸድቅ በሚሆንበት ጊዜ በሕይወቱ ምን እንደሚፈጸም ያልተረዳ ሰው ነው ይላል። አንድ ሰው በክርስቶስ ሲያምን «ለኃጢአት ሞቷል» በማለት ጳውሎስ ይናገራል። ለኃጢአት ስለሞተ በመቀጠል ለኃጢአት እንዴት መኖር ይችላል?

ክርስቲያኖች «ለኃጢአት የሞቱ» ናቸው፤ ሲል ጳውሎስ ምን ማለቱ ነው? በቁ. 3 ና 4 ይህን ይገልጠዋል። በክርስቶስ ኢየሱስ የተጠመቁ ሰዎች ሁሉ በሞቱ ለመተባበር እንደተጠመቁ ይናገራል። ይህን ለመረዳት የፊተኛይቱ ቤተ ክርስቲያን ጥምቀትን እንዴት እንደምታየው መመልከት አለብን።

በዚህ ዘመን አንድ ሰው ክርስቶስን እንደ ግል አዳኙ ሲቀበል፤ አብዛኛዎቹ የወንጌል አማኞች አብያተ ክርስቲያናት ሰውየውን ሳያጠምቁት ስድስት ወር ያህል ያቆዩታል። ለሰውየው መሠረታዊ የክርስትና እምነት መመሪያዎችን በመስጠት ክርስቶስን እንደግል አዳኙ ለመቀበሉ ግልጽ የሆነ ማረጋገጫ እስኪያዩበት ይጠብቃሉ። አዲሱን አማኝ ከማጥመቃቸው በፊት ጥቂት ጊዜ ማቆየት በቂ ምክንያት ነው፤ ነገር ግን በአዲስ ኪዳን ጊዜ ሁኔታዎቹ የተለዩ ነበሩ።

8ኛ ጥያቄ፡ - የሐዋ. 2:38፤ 8:34-38፤ 10:44-48፤ 16:13-15፤ 29-33 አንብብ። እነዚህ ሰዎች ሁሉ የተጠመቁት መቼ ነበር?

በአዲስ ኪዳን አንድ ሰው በክርስቶስ በሚያምንበት ጊዜ ወዲያውኑ ይጠመቅ ነበር። ይህ ሰው የተረዳው የክርስትና እምነት መሠረታዊ የሆነ

እውቀት ብቻ እንኳ ቢሆን ለደኅንነቱ በክርስቶስ መታመኑን ከገለጠ፥ በዚያው ቀን ይጠመቅ ነበር፤ ስለዚህ በብዙ የአዲስ ኪዳን አማኞች አእምሮ ጥምቀትና እምነት በጣም የተያያዙ ነገሮች ነበሩ። የደኅንነት መንገድ እምነት እንጂ ጥምቀት አልነበረም። ጳውሎስ ይህንን በሮሜ 3: 21-4: 25 በጣም ግልጽ ያደርገዋል። እንዲሁም ሮሜ 1: 16 እና 1ኛ ቆሮ. 1: 17 በማነጻጸር ወንጌል እንጂ ጥምቀት እንደማያድን ማየት ትችላለህ፤ ነገር ግን ጥምቀት የሚፈጸመው አብዛኛዎቹ የአዲስ ኪዳን አማኞች በክርስቶስ ያላቸውን እምነት በገለጡበት ቅጽበት ነው። ክርስቶስን እንደ አዳኛቸው ከተቀበሉ በኋላ ወዲያውኑ የእምነታቸው ውጫዊ መግለጫ የሆነውን ጥምቀት ይወስዱ ነበር፤ ስለዚህ ጥምቀት ደኅንነትን የሚሰጥ ባይሆንም እንኳ፥ ጥምቀት የሚፈጸምበት ጊዜ ከደኅንነት ጊዜ ጋር በጣም የተያያዘ ሆኖ በአዲስ ኪዳን እናየዋለን።

ይህ ሮሜ 6: 3-4ን እንድንረዳ የሚረዳን ነው። ጥምቀት አንድ ሰው በክርስቶስ ወደ ማመን በሚመጣበት ጊዜ ምን እንደሚሆን የሚገልጽ ግልጽ ሥዕል ነው። አንድ ሰው በክርስቶስ በሚያምንበት ጊዜ፥ ከክርስቶስ ጋር በሞቱና በትንሣኤው አንድ ይሆናል። በመንፈስ ቅዱስ በመጠመቅ ከክርስቶስና የክርስቶስ አካል ከሆነችው ከቤተ ክርስቲያን ጋር አንድ ይሆናል (1ኛ ቆሮ. 12: 13)። በአዲስ ኪዳን ጊዜ ይህንን የሚገልጽ ሆኖ አዲስ የዳነው አማኝ ወዲያውኑ ይጠመቅ ነበር። ጥምቀት ከክርስቶስ ጋር በሞቱና በትንሣኤው አንድ ለመሆኑ ውጫዊ መግለጫ ነበር። ጳውሎስ አሁን የሮሜ ክርስቲያኖችን ክርስቶስን በተቀበሉና በተጠመቁ ጊዜ ምን እንደሆነላቸው ያስታውሳቸዋል። ከመዳናቸው በፊት የነበረው አሮጌው ሰው ከክርስቶስ ጋር በሞቱና በትንሣኤው አንድ ሆኖአል። ጥምቀታቸው የዚህ ምስል ነበር። ወደ ውኃ ውስጥ በሚጠልቁበት ጊዜ ቀድሞ የነበራቸው አሮጌው ሰው መሞቱና ከክርስቶስ ጋር መቀበሩን ያሳዩ ነበር። ከውኃ ውስጥ በሚወጡበት ጊዜ እንደ አዲስ ሰው ከክርስቶስ ጋር መነሣታቸውን የሚያሳይ ነበር። ቀድሞ የነበረው አሮጌው ሰው ሞቷል። አዲሱ ሰው ተወልዷል። ጳውሎስ በቁ. 6 ና 7 ይህንን የበለጠ ይገልጠዋል።

ስለዚህ አማኞች የሞቱ ሰዎች ናቸው። ክርስቶስን ከማመናቸው በፊት የነበራቸው ሕይወት ሞቷል። ደግሞ የተወለዱት አዲስ ሕይወት ለመኖር ነው። ክርስቶስ አዲስ ሕይወትን ለመኖር ከሞት እንደተነሣ፥ በክርስቶስ የሚያምኑ ሁሉ አዲስ ሕይወትን ለመኖር ይነሣሉ። አማኞች

አሁን የሚኖሩት ይህ አዲስ ሕይወት፣ ኢየሱስ ከሞት ሲነሣ እንደተቀበለው አዲስ ሕይወትና በክርስቶስ የሚያምኑ አማኞችም አካላቸው ከሞት በሚነሣበት ጊዜ የሚቀበሉት ዓይነት መሆን አለበት። አማኞች ይህን አዲስ የትንሥኤ ሕይወት ዛሬውኑ በዚህ ምድር ለመኖር ሊጀምሩት ይገባል።

9ኛ ጥያቄ፡- ሀ) ክርስቶስን ባመንክበት ጊዜ አዲስ ፍጥረት መሆንህን በማወቅህ ምን ይሰማሃል? ለ) «አሮጌው አንተነትህ» ሞቶ አዲስ ሰው በመሆንህ ምክንያት ሕይወትህ እንዴት ይለወጣል?

በሮሜ 6 በጣም አስፈላጊ ከሆኑት ትምህርቶች አንዱ እያንዳንዱ አማኝ አዲስ ሰው ስለሆነ አዲስ ሕይወትን መኖር አለበት የሚል ነው። ይህ ሕይወት ኃጢአትን የሚተውና እግዚአብሔርን የሚታዘዝ መሆን አለበት። የጽድቅም ሕይወት መሆን አለበት። አማኞች ሁሉ አዲስ ሕይወት መኖር አለባቸው፤ ምክንያቱም አማኞች አዲስ ሕዝቦች ናቸው።

10ኛ ጥያቄ፡- ጳውሎስ በሮሜ 6፡1 የጠየቀውን ጥያቄ አስብ። ሀ) እስካሁን ድረስ ጥያቄውን እንዴት እንደመለሰ በአጭሩ በማጠቃለያ መልክ በራስህ ጻፍ። ለ) ለ3ኛ ጥያቄ፡- «ለ» የሰጠኸውን መልስ ወደኋላ መለስ ብለህ ተመልከት። ያንተ መልስ ከጳውሎስ መልስ የሚለየው እንዴት ነው? ሐ) በቤተ ክርስቲያንህ ስላሉ ሰዎች አስብ። «ክርስቲያን ለደኅንነቱ በክርስቶስ ከታመነ በኋላ ኃጢአትን መሥራት መቀጠል የሌለበት ለምንድን ነው?» ለሚለው ጥያቄ ብዙዎቹ የሚሰጡት መልስ ምንድን ነው? መ) ጳውሎስ ከሰጠው መልስ ይህ መልስ የሚለየው በምንድን ነው?

ብዙ ክርስቲያኖች ስለ ጸጋ ሁኔታ ይፈራሉ። ደኅንነታቸው ፍጹም በነጻ እንደሆነ ለሌሎች ሰዎች ከነገሩ ሰዎች በኃጢአታቸው ይቀጥላሉ ብለው ይሰጋሉ። የእግዚአብሔር ጸጋ ሁልጊዜ ኃጢአታቸውን ለመሸፈን በቂ እንደሆነ ካወቁ፣ ኃጢአትን ከማድረግ አይመለሱም ብለው ይፈራሉ፤ ስለዚህ ብዙ ሰዎች ደኅንነትን ሙሉ በሙሉ በእግዚአብሔር ጸጋ የሚገኝ አይደለም በማለት ያስተምራሉ። ክርስቲያን አንዳንድ ኃጢአቶችን ካደረገ ደኅንነቱን ያጣል ብለው ያስተምራሉ። እንዲሁም እነርሱ፣ የእግዚአብሔር ጸጋ ወሰን እንዳለው ያስተምራሉ ይላሉ።

ጳውሎስ የእግዚአብሔር ጸጋ እጅግ ታላቅ ስለሆነ ክርስቲያን ኃጢአትን ለማድረግ ነጻ እንደሆነ አድርጎ አያምንም። ክርስቲያኖች

ኃጢአት እንዳይሠሩ ለማቆም ብሎ፤ ጳውሎስ ደገንነታችሁን ታጣላችሁ የሚል ማስፈራሪያ አልተጠቀመም። በዚያ ፈንታ በሕይወታችው ስለተፈጸመ ለውጥ ያለውን እውነት ይነግራቸዋል። ነገ ጳውሎስ በማብራሪያው የበለጠ ወደ ጥልቅ አሳብ በመግባት አንድ ሰው ክርስቶስን ለደገንነቱ በሚያምንበት ጊዜ፤ በሕይወቱ ስለሚሆነው ለውጥ ሰፊ ገለጻን የሚሰጠውን ክፍል እንመለከታለን።

ሁለተኛ ቀን:

ሮሜ 6:6-10

በሮሜ 6:1 የአማኞችን ኃጢአት ሁልጊዜ በብቃት የሚሸፍነው ጸጋ ከበዛለት አማኝ በሕይወቱ የፈለገውን ያህል ኃጢአት ለማድረግ ገጸ እንደሆነ ይጠይቃል። ትላንትና ጳውሎስ ለዚህ ጥያቄ የሰጠውን መልስ መመልከት ጀምረናል። የጳውሎስ መልስ «በመጨረሻ አይደለም! የምታስቡት እንደዚያ ከሆነ ለደገንነታችሁ በክርስቶስ ባመናችሁና በተጠመቃችሁ ወቅት በሕይወታችሁ ምን እንደተፈጸመ አልገባችሁም ማለት ነው» ይላቸዋል። ጳውሎስ ሲያብራራ፤ በክርስቶስ ያመነ ሰው ከክርስቶስ ጋር የተያያዘና ከክርስቶስ ሞትና ትንሣኤ ጋር አንድ እንደሆነ ይናገራል። አሮጌው ሰው ሞቷል! አዲሱ ሰው እንደ ክርስቶስ ተነስቷል። ጥምቀትም የዚህ መግለጫ ሥዕል ነው። በሮሜ 6:6-14 አሮጌው ሰው ሞቷል ማለት ምን ማለት እንደሆነ ይገልጻል! ቀጥሎም አሮጌው ሰው እንደሞተ ለማስረዳት የእኛ ምላሽ ምን መሆን እንዳለበት ያሳየናል።

11ኛ ጥያቄ:- ሮሜ 6:6-10 አንብብ። ሀ) በቁ. 6 መሠረት ከክርስቶስ ጋር የተሰቀለው ምንድን ነው? ለ) ከክርስቶስ ጋር የመሰቀል ውጤት ምንድን ነው?

12ኛ ጥያቄ:- ሀ) በቁ. 7 መሠረት አማኞች ከእንግዲህ ኃጢአትን ማገልገል የሌለባቸው ለምንድን ነው? ለ) ይህ ማለት ምን ማለት ይመስልሃል?

13ኛ ጥያቄ:- አማኞች ከክርስቶስ ጋር ስለሞቱ ምን ሆኑ?

14ኛ ጥያቄ:- ክርስቶስ ከሞት ስለተነሣ አሁን ለእርሱ የሚሳነው ምን አለ?

በሮሜ 6:3-4 አንድ ሰው ክርስቶስን ሲያምን በሞቱና በትንሣኤው ከክርስቶስ ጋር አንድ እንደሚሆን ጳውሎስ አብራርቷል። ይህ የሚሆነው እንዴት ነው? ጳውሎስ በሮሜ 6:6 ይህንን ሲገልጽ አንድ አማኝ

ክርስቶስን ሲያምን «አሮጌው ሰዎችን»፥ በአዲሱ የአማርኛ መጽሐፍ ቅዱስ ትርጉም መሠረት «አሮጌው ሰውነታችን» ከክርስቶስ ጋር ተሰቅሏል ይላል። አሮጌው ሰው የመሥቀሉ ውጤት «የኃጢአት ሥጋ ይሻር ዘንድ» ነው። አዲሱ ትርጉም «ኃጢአተኛው ሰውነታችን እንዲወገድ» ይላል። እነዚህ አስቸጋሪ ሐረጎች የሚሉት ምንድን ነው?

«አሮጌው ሰው» (በአዲሱ ትርጉም «አሮጌው ሰውነታችን») የሚለው ቃል ያልዳነው ሰው ነው። «ኃጢአተኛ ሥጋችን» (በአዲሱ ትርጉም «አሮጌው ሰውነታችን») አሮጌው ኃጢአተኛ ተፈጥሮ ነው ማለት ነው። የአዳም ልጆች በመሆናቸው ምክንያት የሰው ልጆች በሙሉ ያለባቸው ኃጢአተኛ የሆነው ፍላጎታቸውና ድካማቸው ነው። አማኞችም ሆኑ የማያምኑ ሰዎች በተመሳሳይ ሁኔታ ይህ አሮጌ ተፈጥሮ አላቸው። «ይሻር ዘንድ» (በአዲሱ ትርጉም «መወገድ») ተብሎ የተተረጎመው ሙሉ በሙሉ መጥፋት ወይም መደምሰስ ማለት አይደለም፤ ነገር ግን ዐቅም እንዲያጣ ተደረገ ማለት ነው። መኖሩና ጦርነትም ለማድረግ መቻሉ እንዳለ ሆኖ ኃይሉ ግን ተዳከመ ማለት ነው።

ስለዚህ ጳውሎስ የሚለው፡- ክርስቲያን በክርስቶስ በሚያምንበትና ከክርስቶስ ጋር በሞቱና በትንሣኤው አንድ በሚሆንበት ጊዜ ያልዳነው ሰው ይሞታል ማለት ነው። ወደ ሕይወቱ ፍጹም እንደ ዳነ አዲስ ሰው ሆኖ ይመጣል (በቁ. 5፥8)። ያ ያልዳነ ሰው በሚሞትበት ጊዜ፥ አሮጌው የኃጢአት ተፈጥሮው ሲቆጣጠረው የነበረውን ኃይል አጥቶአል። የኃጢአት ተፈጥሮው አለ። ጦርነት በእርሱ ላይ ሊከፍትና ኃጢአት ያደርግ ዘንድ ሊፈታተነውም ይችላል። በእርሱ ላይ የነበረው ሙሉ ሐይል ግን ተቋርጧል።

አንዳንድ ጊዜ በታላቅ ጦርነት ውስጥ የአንድ ወገን ሠራዊት ኃይል እስኪደመሰስ ድረስ ወሳኝ ውጊያ ያደርጋል። ከዚያ ውጊያ በኋላ ጦርንቱ ለተወሰነ ጊዜ ሊቀጥል ይችላል። በዚያ ሁኔታ ሳለ ድል፥ ሽንፈትና መቁሰል መኖሩ አይቀርም፤ ነገር ግን ውጤቱ ተወስኗል። የአንድ ሠራዊት ኃይል ተደምስሷል። በክርስቲያን ሕይወትም ውስጥ የሆነው ይህ ነው። በክርስቶስ በሚያምንበት ጊዜ ያልዳነው አሮጌው ሰው ከክርስቶስ ጋር ይሞትና ይቀበራል። የዳነ አዲስ ሰው እንደገና በመወለድ ከክርስቶስ ጋር ይነሣል። ከእንግዲህ ወዲህ ቀደም ሲል ሲያደርግ እንደነበረው ኃጢአተኛው ተፈጥሮውን ማገልገል አያስፈልገውም። አሁንም ኃጢአተኛው ተፈጥሮ ትልቅ ጥፋት ማድረግ ይችላል፤ ይህ ግን

የሚሆነው እራሱን በዚህ ኃይል ሥር ለማድረግ ከፈቀደ ብቻ ነው።
ጳውሎስ ስለዚህ ጉዳይ ከቁ. 15-23 ይናገራል።

ነገር ግን አማኝ ኃጢአተኛ ተፈጥሮውን ማገልገል እንደሌለበት ጳውሎስ በቁ. 6 ላይ መናገሩን ይቀጥላል። ከዳነበት ጊዜ ጀምሮ ኃጢአተኛ ተፈጥሮው ኃይል ስለተቋረጠ ስለተሰበረ፣ ኃጢአተኛው ተፈጥሮውን የማገልገል ግዴታ የለበትም፤ ቁ. 7 ይህንኑ አሳብ ይደግማል። አሮጌው ያልዳነ ሰው ስለሞተ፣ አማኙ ከኃጢአቱ «ጸድቋል» ጽድቁም ታውጇል። የኃጢአትን ቅጣት መክፈል የለበትም። እርሱ የኃጢአትን ተፈጥሮ ሊያገለግል ግዴታ የለበትም። ለምሳሌ አንድ ሰው ሕግ ቢጥስ የመቀጫ ዋጋ መክፈሉ የማይቀር ነው። ይህንን እስኪያደርግ ድረስ ሕግ በእርሱ ላይ ሥልጣን አለው። አንድ ሌላ ሰው መቀጫውን ከክፈለለት በሕግ ፊት ሁለቱም ሰዎች በአንድ ዓይን ይታያሉ። ሕግን የተላለፈው ሰው በነጻ እንዲሄድ ይፈቀድለታል፤ ምክንያቱም መቀጫውን ሌላ ሰው ከፍሎለታልና አሁን ሕግ በእርሱ ላይ ሥልጣን የለውም። የአማኙን መቀጫ ክርስቶስ ስለከፈለለት፣ የአማኙ ኃጢአታዊ ተፈጥሮ በእርሱ ላይ ገዥ አይደለም፤ በእርሱም ኃይል ሥር አይደለም። አሁን አዲስ ሕይወትን መኖር ይችላል።

አንድ አማኝ ኃጢአት ለማድረግ በሚፈተንበት ጊዜ ይህንን ማስታወስ አለበት። አሁን ያለው በኃጢአተኛው ተፈጥሮው ቁጥጥር ሥር አይደለም። ፈተናው በጣም ጠንካራ ሊሆን ይችላል። አማኙ ግን እጅ መስጠት የለበትም። ለዚህ የኃጢአት ፈተና «እምቢ» የማለት ኃይልና ጥንካሬ አለው። አሁን በጽድቅ የመኖር ኃይል አለው።

ድርጊት፣ በአንድ ትንሽ ወረቀት ላይ የሚከተለውን ጻፍ፡- «ኃጢአተኛው ተፈጥሮዬ ከእንግዲህ በእኔ ላይ ሥልጣን አይኖረውም። በኃጢአት የተሞላን ፈተና «እምቢ» የማለት ኃይል አለኝ።» አሁን ይህንን ጽሑፍ የያዘውን ወረቀት በየቀኑ በምታይበት ቦታ ላይ አድርገውና ባየኸውም ቁጥር ለኃጢአት «እምቢ» የማለት ኃይልን የሰጠህ እግዚአብሔርን አመስግነው።

አማኝ ከክርስቶስ ጋር አንድ የሆነው በሞቱ ብቻ አይደለም። በትንሣኤውም ከክርስቶስ ጋር አንድ ሆኗል። ጳውሎስ ይህንን ከቁ. 8-10 ባለው ክፍል ውስጥ ይገልጠዋል። ያልዳነው አሮጌ ሰው ከክርስቶስ ጋር መሞት ብቻ ሳይሆን፣ አዲሱና የዳነው ሰው ከክርስቶስ ጋር ተነሥቷል። ይህን አዲስ የትንሣኤ ሕይወት ክርስቲያን መለማመድ

ያለበት አሁን ነው። ኢየሱስ በተቀበለው ከዚህ የትንሣኤ አካል ምክንያት አማኞችም ይህን የትንሣኤ አካል ወደፊት እንደሚቀበሉት እርግጠኞች መሆን ይችላሉ ይህም ደገንነታቸውን ፍጹምና የተሟላ ያደርገዋል።

የክርስቶስ ትንሣኤ እንደ አልዓዛርና እንደ ኢያሊርስ ሴት ትንሣኤ የቀድሞ ሕይወት እንደገና መመለስ ብቻ አይደለም። እነዚህ ሰዎች ወደ ሕይወት ቢመጡም እንደገና መሞት ነበረባቸው፤ የክርስቶስ ትንሣኤ ግን ዘላለማዊ ሕይወትን በሌላ አባባል ወደ ፊት በሞት የማያልቅ አዲስ ሕይወትን የሚሰጠው ነበር። ክርስቶስ በሞተበት ጊዜ ሞት የገዛው በጣም ለአጭር ጊዜ ነበር። ይህ የኃጢአት ዕዳን የመክፈል ድርሻው ነበር። በትንሣኤ ግን ሞትን ለአንዴና ለመጨረሻ ጊዜ አሸነፈው። ሞት ከእንግዲህ ወዲህ ሊገዛው አይችልም። አሁን ለእግዚአብሔር ለዘላለም ይኖራል። በሥጋዊ አካላቸው፣ ክርስቲያኖች ወደፊት የሚለማመዱት ነገር ይህንን ነው። እስከዚያ ድረስ ግን ከክርስቶስ ጋር በትንሣኤ አንድ ከመሆናቸው የተነሳ። በዚህ ምድር አሁኑኑ ሊኖሩት የሚገባው ሕይወት እንዲህ ዓይነቱን ነው።

15ኛ ጥያቄ፡- ክርስቲያን አሁን፣ በዚህ ምድር የሚኖረው ሕይወት «በትንሣኤ ሕይወት» ከሆነ ምን ዓይነት ሕይወት መሆኑ ነው? በአዲሱ የትንሣኤ ሕይወት የሚኖር ሰው የሚያደርጋቸውንና የማያደርጋቸውን ነገሮች ዘርዘር።

አማኞች የተወለዱት እንደ አዲስ ሰው ስለሆነ፣ አዲሱን አካል ሲቀበሉ ሊያሳዩት የሚገባው ዓይነት ሕይወት መኖር ይችላሉ። ሰማያዊ የሆነ ሕይወት በምድር ላይ መኖር ይጀምራሉ። ይህ ሕይወት በሚያደርገው ነገር ሁሉ እግዚአብሔርን ለማስደሰት የሚፈልግና ሌሎች ሰዎችንም ሁሉ የሚያገለግል ነው። አሁን አዲስ ሰዎች ስለሆኑ፣ አማኞች አዲሱን ሕይወት መኖር የሚጀምሩት አሁኑኑ፤ እዚሁ ምድር ላይ ነው። አንድ አማኝ፣ የእግዚአብሔር ጸጋ ማንኛውንም ኃጢአት ለመሸፈን በቂ ስለሆነ፣ ኃጢአትን ለማድረግ ነጻ እንደሆነ ካሰበ፣ በሕይወቱ የተፈጸመውን ይህንን ታላቅ ለውጥ አልተረዳም ማለት ነው። እስከ አሁን ከኖረበት፣ ከአሮጌው የኃጢአት ተፈጥሮ እጅግ የተሻለ አዲስ ሕይወት መኖር የሚችሉ አዲስ ሰዎች ናቸው።

በሮሜ 6 አንድ አማኝ አንድ ጊዜ በእግዚአብሔር ፊት ጻድቅ ከተባለ በኋላ ኃጢአትን ለማድረግ ለምን ነጻ እንዳልሆነ ጳውሎስ ይገልጥልናል። ኃጢአትን ለማድረግ ነጻ ያልሆነው አዲስ ሰው ስለሆነ ነው። በሞቱ ከክርስቶስ ጋር አንድ ሆኗል። ያልዳነው አሮጌው ሰው ሞቷል። በትንሣኤው ከክርስቶስ ጋር አንድ ሆኗል፤ የዳነው አዲሱ ሰው ተነሥቷል። ያልዳነው አሮጌው ሰው ሲሞት አሮጌው የኃጢአት ተፈጥሮ በሰውየው ላይ ያለው ኃይል ይከሰማል። አማኞች ኃጢአትን ማገልገል የለባቸውም፤ ምክንያቱም ኃጢአት በእርሱ ላይ አንዳችም ኃይል የለውም። በዚያ ምትክ አማኞች አዲስና በትንሣኤ ሕያው የሆነ ሕይወት በዚህ ምድር አሁኑኑ መኖር ይጀምራሉ። በሮሜ 6፡ 11-14 ጳውሎስ አማኞች ሁሉ ምን እንደተደረገላቸው እንዲገነዘቡና እግዚአብሔር የሰጣቸውን አዲስ ሕይወት መኖር እንዲጀምሩ ጥሪ ያደርጋል። በዚህ በጣም ጠቃሚ በሆነ አንቀፅ ውስጥ ኃጢአትን እንዴት ድል ማድረግና የተቀደሰ ሕይወት መኖር እንደሚቻል በርካታ ጠቃሚ ትምህርቶችን እንማራለን።

16ኛ ጥያቄ፡- ሮሜ 6፡ 11-14 አንብብ። ሀ) «እራሳችሁን ቁጠሩ» ተብለው አማኞች የተነገራቸው ሁለት ነገሮች ምንድን ናቸው? ለ) አንድ ነገር እንደሆናችሁ «ቁጠሩ» ማለት ምን ማለት ይመስልሃል?

17ኛ ጥያቄ፡- አማኞች በሥጋቸው (በአካል) ላይ እንዳይነግሥ የታዘዙት ነገር ምንድን ነው?

18ኛ ጥያቄ፡- ሀ) አማኞች በቀድሞው የአማርኛ መጽሐፍ ቅዱስ ትርጉም «አታቅርቡ» በአዲሱ ትርጉም ደግሞ «አታስገዙ» የተባሉት ነገር ምንድን ነው? ለ) አማኞች በቀድሞ መጽሐፍ ቅዱስ ትርጉም «አቅርቡ» በአዲሱ ደግሞ «አስገዙ» የተባሉት ነገር ምንድን ነው? ሐ) እነዚህ ነገሮች እንዲገዙን «ማቅረብ» ወይም «ማስገዛት» ማለት ምን ማለት ይመስልሃል?

19ኛ ጥያቄ፡- አማኞች ኃጢአት እንዳይገዛቸው መፍቀድ የሌለባቸው ለምንድን ነው?

በሮጪ 6: 1-10 ጳውሎስ ሲገልጥ አማኞች ሁሉ አዲስ ሕይወት መኖር የሚችሉ አዲስ ፍጥረቶች እንደሆኑ ተናግሯል። በቁ. 11 ይህንን ትምህርት ከሕይወት ጋር በማዛመድ ያቀርባል። አማኞች ክርስቶስ የሰጣቸውን አዲስ ሕይወት መኖር እንዴት እንዳለባቸው ለማሳየት ሁለት በቅደም ተከተል የሚፈጸሙ ደረጃዎችን ይነግራቸዋል። እነዚህ አማኞች በኃጢአት ምክንያት የሚመጣ ፈተናን ድል እንዲነሡና እግዚአብሔርን ደስ የሚያሰኝ ሕይወትን እንዲኖሩ ሊከተሉት የሚገባ በጣም ጠቃሚና አስፈላጊ የሆኑ ደረጃዎች ናቸው።

1ኛ ደረጃ፡- ጳውሎስ አማኞች ለኃጢአት የሞቱና ለእግዚአብሔር ሕያዋን የሆኑ አድርገው «እራሳቸውን እንዲቆጥሩ» ይነግራቸዋል። «እራሳችሁን ቁጠሩ» ሲል ጳውሎስ ምን ማለቱ ነው? አዲሱ ትርጉም ይህን አሳብ ለመረዳት ይጠቅመናል። አማኞች ለኃጢአት የሞቱና ለእግዚአብሔር ሕያዋን የሆኑ አድርገው ስለ ራሳቸው ማሰብ አለባቸው፤ ይህ ማለት አማኞች አዲስ ሰዎች መሆናቸውን መገንዘብ አለባቸው። አሮጌው ሕይወት እንደሞተና ወደ አዲስ ሕይወት መግባታቸውን መገንዘብ አለባቸው። ኃጢአት በእነርሱ ላይ ከእንግዲህ ኃይል እንደሌለው መገንዘብ አለባቸው። አሮጌውን ኃጢአተኛ ጌታ ማገልገል እንደሌለባቸው መረዳት አለባቸው።

ወደ አዲስ ሕይወት የመግባትና አሮጌውን ሕይወት የመተው ጥሩ ምሳሌ ጋብቻ ነው። አንድ ሰው ወደ ትዳር ዓለም በሚመጣበት ጊዜ በአጠቃላይ አዲስ ሕይወትን ይጀምራል። እንደ ላጤ የኖረበት አሮጌው ሕይወት ሞቷል። ያ ሕይወት አብቅቷል፤ አዲስ የትዳር ሕይወት ጀምሯል። ያ አዲስ ትዳር የመሠረተ ሰው ከፈለገ ወደኋላ መመለስና አሮጌውን የብቸኝነት ኑሮ መኖር ይችላል። ወደ ቀድሞው ቤቱ በመመለስ የራሱን ሕይወት መኖር መጀመር ይችላል። ይህን ማድረግ ግን ሞኝነት ነው። ይህን ማድረግ በሕይወቱ መሠረታዊ ለውጥ መደረጉን መከድ ነው። ትዳርን የመሠረተው እንደ ባለ ትዳር ለመኖር ስለነበረ ያንን ሕይወት መኖር አለበት። አንድ ሰው ክርስቶስን በሚያምንበት ጊዜም አዲስ ሕይወት የሆነውን የክርስትና ሕይወት ለመኖር አዲስ ሰው ይሆናል። ወደዚህ አዲስ ሕይወት ከገባ ያንን አዲስ ሕይወት መኖር አለበት።

ለአንድ አማኝ አዲስ ሕይወትን ለመኖር የመጀመሪያ እርምጃ እንደጀመረ ማወቅ ነው። አሮጌው ሕይወት እንደሞተና እንዳለቀለት

ማወቅ አለበት። አሁን አዲስ ሕይወት ያለው አዲስ ሰው መሆኑን ማወቅ አለበት።

2ኛ ደረጃ፡ - አዲስ ሕይወትን ለመኖር አማኞች ማድረግ ያለባቸው ሁለተኛ ነገር ኃጢአት በእነርሱ ላይ እንዲነግሥ መፍቀድን ማቆም ነው። ኃጢአትን ንጉሣቸው ማድረግ ማቆም አለባቸው። ለኃጢአት መታዘዝ እራሳቸውን ከማዘጋጀት መቆጠብ ይገባቸዋል። በዚያ ፋንታ እግዚአብሔርን እንደ ንጉሣቸው መቁጠር መጀመር አለባቸው። ለእግዚአብሔር ለመታዘዝ እራሳቸውን ማዘጋጀት ይገባቸዋል።

አንድ ሰው ኃጢአትን እንደ ንጉሡ መቁጠር ትቶ እግዚአብሔርን እንደ ንጉሡ ማድረግ እንዴት ይችላል? ጳውሎስ በቁ. 13 ይህንን ይገልጻል። ይህንን የሚያደርገው ኃጢአትን ያገለግል ዘንድ ሰውነቱን ለኃጢአት አሳልፎ ከመስጠት በመቆጠብ ነው። በዚህ ፋንታ ሰውነቱን ለእግዚአብሔር አሳልፎ በመስጠት እግዚአብሔርን ያገለግላል። እያንዳንዱ የሰውነቱ አካል፣ አእምሮው፣ እግሮቹ፣ ዐይኖቹ፣ እጆቹ ሁሉ ንጉሥ ይኖራቸዋል። ያም ንጉሥ ኃጢአት ወይም እግዚአብሔር ይሆናል። እያንዳንዱ የአካል ክፍል ኃጢአትን ወይም እግዚአብሔርን ያገለግላሉ። አማኝ የአካል ክፍሎቹን ለኃጢአት በመስጠት ኃጢአት እንዲገዛቸው መፍቀድ የለበትም። በእያንዳንዱ ቀን፣ በእያንዳንዱ ሰዓትና ደቂቃ ሰውነቱን ለእግዚአብሔር በመስጠት እርሱ እንዲገዛቸው መፍቀድ ይገባዋል።

አማኝ እግሮቹን ለእግዚአብሔር መስጠት አለበት። በኃጢአት ወደሚፈተንበት ስፍራ ከመሄድ ሊቆጠብና በመንፈሳዊ ሕይወቱ ሊያድግ ወደሚችልበት ስፍራ መሄድ አለበት። ጊዜውን ሁሉ ወደ ኃጢአት ሊመሩት ከሚችሉት ሰዎች ጋር ከመሄድ ተቆጥቦ በቅድስና እንዲያድግ ሊረዱት ከሚችሉት ከእግዚአብሔር ሰዎች ጋር ሊያሳልፍ ይገባል።

አማኝ አእምሮውን ለእግዚአብሔር መስጠት አለበት። ሊያስቆጡና መራራ ሊያደርጉ የሚችሉ ነገሮችን ከማሰብ ሊቆጠብና በፍቅር አሳብ አእምሮውን ሊሞላ ይገባል። አንድ ክፉ ነገር የደረሰበትን ሰው እንዴት እንደሚበቀል ከማሰብ ሊቆጠብና የኢየሱስን ፍቅር እንዴት ሊያሳየው እንደሚችል ማሰብ ይኖርበታል።

አማኝ ዐይኑን ለእግዚአብሔር መስጠት አለበት። አምሮትን ሊያሳድሩ የሚችሉና ስስታም የሚያደርጉ ነገሮችን ከመመልከት

መቆጠብ አለበት የሌለውንና ሊኖረው የሚፈልገውን ነገር በቅናት ከመፈለግ (ከመመልከት) መቆጠብ አለበት። ወደ ሌሎች ምን ሊያደርግላቸውና እንዴት ሊረዳቸው እንደሚችል በማሰብ ያንን ለማግኘት መመልከትን መጀመር አለበት።

አማኝ እጁንም ለእግዚአብሔር መስጠት አለበት። እጁን እራሱን ለማስደሰትና ሌሎችን ለመጉዳት መጠቀምን ማቆም አለበት። እጆቹን እግዚአብሔርን ደስ ለማሰኘትና ሌሎችን ለማገልገል ሊጠቀምበት ይገባል።

አማኝ አፉን ለእግዚአብሔር መስጠት አለበት። ሌሎችን የሚጎዱ ነገሮችን ከመናገር ማቆም አለበት። ሙሉ በሙሉ እውነት ያልሆኑ ነገሮችን ከመናገር መቆጠብ አለበት። እግዚአብሔርንና ሰሙን ያለ አግባብ ከመጠቀም መቆጠብ ይገባል። ነገሮች እንዳሰበው መሆን በማይችሉበት ጊዜ ከማጉረምረም መቆጠብ ይኖርበታል። በዚህ ፈንታ አፉን ሌሎችን ክርስቲያኖች ለማበረታታት፣ የኢየሱስን መልካም የምሥራች ለማያምኑ ሰዎች ለመናገር ሊጠቀምበት ይገባል። አፉን እግዚአብሔር ላደረገለት ነገር በሕዝቡ ፊት ለማመስገን ሊጠቀምበት ይገባል።

አንድ አማኝ አዲስ ሕይወትን እንደጀመረ በሚገነዘብበት ጊዜ የሚቀጥለው ደረጃ ያንን ሕይወት መኖር መጀመር ነው። የሰውነቱን አካላት ለእግዚአብሔር በመስጠትና በየቀኑ እርሱን በማገልገል አዲስ ሕይወት ይኖራል። አዲስን ሕይወት የሚኖርበት ሌላው መንገድ እያንዳንዱን የሰውነት ክፍል በየቀኑ ለኃጢአት ባለመስጠት ነው። እግዚአብሔርን ንጉሡ አድርጎ ሊያከብረው የሚችለው በዚህ መንገድ ሲኖር ነው።

20ኛ ጥያቄ፡- ሀ) ኃጢአት ንጉሥህ ሆኖ በሕይወትህ ይነግሥ ዘንድ ለኃጢአት አላልፈህ የሰጠሃቸው የሰውነት ክፍሎችህ የትኞቹ ናቸው? ለ) እነዚህ የሰውነት ክፍሎችህን ለእግዚአብሔር በመስጠት እርሱን ታገለግል ዘንድ ምን ማድረግ አለብህ? ሐ) ከአካላትህ ክፍሎች ውስጥ አንዳንዱን ለኃጢአት አገልግሎት ያዋልካቸው ካሉ አስብና ንስሐ ግባ። ሰውነትህን ለእግዚአብሔር በመስጠት፣ እርሱን ንጉሥ አድርገህ ታገለግለው ዘንድ እግዚአብሔር እንዲረዳህ ጸልይ።

ጳውሎስ ይህንን ክፍል የሚያጠቃልለው፥ አማኞች ሰውነታቸውን ለኃጢአት ተገዥ እንዳይሆን መከልከል ያለባቸው ከሕግ በታች ሳይሆን ከጸጋ በታች ስለሆኑ ነው በማለት ነው። ይህ ማለት ክርስቲያኖች ሊታዘዙት የሚገባ ትእዛዝ የለም ማለት አይደለም፤ ክርስቲያኖች በእግዚአብሔር ቃል የተጻፉትን ሕጎችንም ችል ብለው መተው አለባቸው ማለትም አይደለም፤ ነገር ግን አማኞች ዛሬ የኃጢአትን ኃይል ለማሸነፍ በሕይወታቸው ውስጥ የእግዚአብሔርን ጸጋ የተሞላ ኃይል አላቸው ማለት ነው። የብሉይ ኪዳን ሕግ ልንታዘዘው የሚገባንን የእግዚአብሔርን ሕግ ይሰጣል እንጂ፥ ልንታዘዘው የምንችልበትን ኃይል አይሰጥም። የትኛውንም የእግዚአብሔርን ሕግ ልንታዘዝ የምንችልበት ብቸኛው መንገድ በጸጋው ነው። ሌላውን የአዲስ ኪዳን አማኞች፥ በመንፈስ ቅዱስ አማካኝነት የእግዚአብሔርን ሕግ ለመታዘዝ ይረዳቸው ዘንድ በእግዚአብሔር ጸጋ የተሞላ ኃይል አላቸው። ለዚህ ነው ኃጢአት እንደ ንጉሥ ሊገዛቸው የማይገባው።

ክርስቲያን ከጸጋ በታች እንጂ ከሕግ በታች እንዳልሆነ ጳውሎስ በምዕ. 7 ና 8 የበለጠ ይገልጠዋል። በመጀመርያ ምን ማለት እንዳልሆነ ይገልጣል። በሮሜ 6፡15-23 ክርስቲያን ኃጢአትን ለማድረግ ነጻ ነው ማለት እንዳልሆነ ይገልጣል። ይህንን ክፍል ነገ እንመለከተዋለን።

21ኛ ጥያቄ፡- ወደኋላ ተመለስና ሮሜ 6፡1-14 እንደገና አንብብ። ሀ) ሰው በክርስቶስ በሚያምንበት ጊዜ ሕይወቱ የሚለወጥበትን የተለያዩ መንገድ ጻፍ። ለ) ኃጢአት የተሞላበትን ዓይነት የሕይወት አኗኗር በሚያስብበት ጊዜ ምን ይሰማዋል ትላለህ?

22ኛ ጥያቄ፡- ሀ) በዚህ ክፍል መሠረት፥ በኃጢአት በምንፈተንበት ጊዜ ምን ልናስብ ይገባናል? ለ) ብዙ ጊዜ የሚያጋጥሙህን ሁለት ወይም ሦስት ዓይነት የኃጢአት ፈተናዎችን ጻፍ። ሐ) እነዚህ የኃጢአት ፈተናዎች በሚቀጥለው ጊዜ ቢያጋጥሙህ ምን ትላለህ?

የሮሜ 6፡1-4 ማጠቃለያ፡- በኃጢአት የመቀጠል ሕይወት ለጸደቁ ሰዎች የማይታሰብ ነው፤ ምክንያቱም እነርሱ ለኃጢአት የሞቱና በክርስቶስ ሕይወት ሕያዋን የሆኑ ናቸውና።

ጳውሎስ በሮሜ 6 ውስጥ ያስረዳው ነገር ቢኖር፤ አዲስ ሕይወትን እንዲኖሩ ያስቻላቸው የጽድቅ በረከትን የማግኘታቸው ነገር እንደሆነ ነው። በሮሜ 6: 15-23 የዚህ ሕይወት አንዱ ክፍል ከኃጢአት ባርነት ነጻ መሆን እንደሆነ ያብራራል። አማኝ ከኃጢአት ኃይል በታች አይደለም። ኃጢአትን ማገልገል የለበትም። አሁን እግዚአብሔርን ለማገልገል ነጻ ነው።

23ኛ ጥያቄ:- ሮሜ 6: 15-23 አንብብ። ሀ) በዚህ ክፍል ጳውሎስ መልስ የሚሰጠው በምን ጥያቄ ላይ ነው? በሚገባህ መንገድ ጻፈው።

ለ) በሮሜ 6: 1 ካለው ጥያቄ ይኸኛው እንዴት ይለያል?

24ኛ ጥያቄ:- አንድ ሰው የኃጢአት ወይም የጽድቅ ባሪያ የሚሆነው እንዴት ነው?

25ኛ ጥያቄ:- ከቁ. 17-18 ባለው ቃል መሠረት፤ አማኞች ወንጌልን በሚታዘዙበትና በክርስቶስ በሚታመኑበት ጊዜ ምን ይሆናሉ?

26ኛ ጥያቄ:- ሀ) አንድ ሰው በክርስቶስ ከማመኑ በፊት የሰውነቱን ክፍሎች የሚያስገዛው ለምንድን ነው? ለ) አሁንስ አማኞች ሰውነታቸውን ማስገዛት ያለባቸው ለማን ነው?

27ኛ ጥያቄ:- ሀ) ለኃጢአት ባሪያ የመሆን ጥቅሙ ምን ነበር? ለ) ለእግዚአብሔር ባሪያ የመሆን ጥቅሙስ ምንድን ነው?

28ኛ ጥያቄ:- ሀ) የኃጢአት ዋጋ ምንድን ነው? ለ) የእግዚአብሔር ነጻ ስጦታስ ምንድን ነው?

ጳውሎስ በሮሜ 6: 1-14 በኃጢአተኛ የአኗኗር ስልት የሚኖሩትን የአማኞች ሞኝነትን ያሳያል። ይህ የአሮጌው ሕይወት አኗኗር ነው። አማኞች ያንን የአኗኗር ስልት ትተውታል። አማኞች ማወቅ ያለባቸው ነገር አሁን የሚኖሩት አዲስ ሕይወት መሆኑንና የሰውነታቸው ንጉሥ እግዚአብሔር እንዲሆን መፍቀድ እንዳለባቸው ነው። የሰውነታቸውን ክፍሎች ለእግዚአብሔር በመስጠት እግዚአብሔርን ማገልገል አለባቸው፤ ምክንያቱም አሁን የሚኖሩት በእግዚአብሔር ጸጋ ኃይል ነውና።

ነገር ግን አሁን አማኞች የሚኖሩት በእግዚአብሔር ጸጋ ከሆነ፤ የኃጢአትን ተግባር ለመፈጸም ነጻ ናቸውን? ጳውሎስ በሮሜ 6:15 የሚጠይቀው ጥያቄ ይህ ነው። ይህ ጥያቄ በሮሜ 6:1 ከጠየቀው ጥያቄ ትንሽ ለየት የሚል ነው። በሮሜ 6:1 ጳውሎስ የሚጠይቀው፡- «የእግዚአብሔር ጸጋ የሰውን ኃጢአት ለመሸፈን ሁልጊዜ በቂ ስለሆነ፤ አንድ አማኝ ወደ ኃጢአት የአኗኗር ስልት እንዲመለስ ነጻ ነውን?» የሚል ነበር። ጳውሎስ በሮሜ 6:2-14 ጥያቄውን ሲመልስ አዲስ ሕይወትን ጀምረናል እያልን እንዴት ወደ ቀድሞ የኃጢአት አኗኗር ስልት እንመለሳለን? ይላል፤ ነገር ግን አንድ አማኝ ወደ አጠቃላይ የኃጢአት አኗኗር ስልት⁹ ባይመለስም እንኳ፤ የተወሰኑ የኃጢአት ተግባራትን መፈጸም ምንም አይደለምን? አንድ አማኝ አሁን በእግዚአብሔር ጸጋ ሥር ስለሆነ፤ ያ ጸጋ ጥቂት የተለያዩ የኃጢአት ተግባራትን እንዲፈጽም ነጻ ያደርገዋልን?

የጳውሎስ መልስ ቀድሞ በሮሜ 6:2 እንደሰጠው ኃይለኛ መልስ፡- «አይደለም!» ነው። ለአንድ አማኝ አሁን ኃጢአትን ለማድረግ በማንኛውም ጊዜ ነጻ የመሆን ስሜት ይሰማዋል ማለት የማይታሰብ ነው። አማኝ የተወሰኑ የኃጢአት ተግባራትን እንዲፈጽም ነጻነት ሊሰማው የማይገባው ለምንድን ነው? በኃጢአት ተፈጥሮ ምክንያት ነው። እያንዳንዱ የተወሰነ የኃጢአት ተግባር ወደ ኃጢአት ባርነት ይመራል። የኃጢአት ባርነት ደግሞ ወደ ብልሹነትና ሞት ይመራል።

በቁ. 16 ጳውሎስ ገለጻውን እንዲህ በማለት ይጀምራል፡ እያንዳንዱ ሰው የአንድ ነገር ባሪያ ይሆናል። ከምንም ዓይነት ባርነት ሙሉ ለሙሉ ነጻ ሊሆን የሚችል ሰው የለም። እያንዳንዱ ሰው ባሪያ ነው። ሰው የማን ባሪያ ነው የሚሆነው? ለሚታዘዝለት ነገር ባሪያ ይሆናል። ለኃጢአት የሚታዘዝ ከሆነ የኃጢአት ባሪያ ይሆናል። የኃጢአት ባርነት ወደ ሞት ይመራል። እግዚአብሔርን ከታዘዘ ደግሞ የእግዚአብሔር ባሪያ ይሆናል። ለእግዚአብሔር ባሪያ መሆን ደግሞ ወደ ጽድቅ ይመራል።

አንድ ሰው ክርስቶስን እንደ አጽኑ ከመቀበሉ በፊት የኃጢአት ባሪያ ነበር። የኃጢአት ባሪያ ሆኖ ስለተወለደ ምንም ምርጫ የለውም፤ ጻፋ ግን ለተሰጠው ትምህርት ዓይነት ከልቡ ስለታዘዘ አንድ ነገር ሆነ። አንድ ሰው መጥቶ የወንጌልን ደኅንነት አስተማረ። ክርስቶስን እንዲታመን

የመጣለትን የወንጌል ጥሪ ሲታዘዝ ከኃጢአት ባርነት ነጻ ሆነ። የኃጢአት ባሪያ ከመሆን የጽድቅ ባሪያ ሆነ ማለት ነው።

በቁ. 19 ጳውሎስ ይህንን ሰብአዊ የሆነ የባርነት ምሳሌ የተጠቀመው፡ ደካማ የሆኑ የሰው ልጆች ይህን አስቸጋሪ የሆነ በአማኝ ሕይወት ውስጥ ስለሚፈጸም ለውጥ፡ የተነገረ መንፈሳዊ እውነትን ለመረዳት እንዲችሉ ነው በማለት ይገልጻል። አማኝ የጽድቅ እንጂ የኃጢአት ባሪያ ስላይደለ እንዴት መኖር አለበት? የአዲሱ ጌታ ሆኖ የጽድቅ ባሪያ ሆኖ መኖር አለበት። የኃጢአት ባሪያ ሆኖ ኃጢአትን ሲያገለግል ነበር። የሰውነቱን ክፍሎች ለኃጢአት በመስጠት ለኃጢአት ይሠራ ነበር። አሁን ከዚያ ጌታ ነጻ ነው። ኃጢአትን ከእንግዲህ ወዲህ ማገልገል የለበትም። አሁን አዲስ ጌታ ስላለው በቅድስና ያድኃል።

ነገር ግን አማኝ ምርጫ አለው። ጻድቅ የተባለውን አዲሱን ጌታ ማገልገል ይችላል፡ ወይም ኃጢአት የሆነውን የቀድሞውን ጌታ ወደኋላ በመመለስ ማገልገል ይችላል። ዳሩ ግን ወደ አርጌው ጌታው መመለስ በጣም ሞኝነት ነው። ኃጢአትን ማገልገል ሞኝነት የሆነው በውጤቱ ምክንያት ነው። ከቁ. 20-23 ጳውሎስ እነዚህን ውጤቶች ይገልጻል። ኃጢአትን ማገልገል ውጤቱ የሚያሳፍር የሕይወት አኗኗር ነው። ምንም ቢሆን በጎ ውጤት የለውም። ኃጢአት ወደ ሞት ብቻ ይመራል። በሕይወት ዘመን ሁሉ ኃጢአትን የማገልገል እርግጠኛ የሆነ ደመወዝ ሞት ነው፤ ነገር ግን ጽድቅን ማገልገል ግልጽና በጎ የሆኑ ውጤቶች አሉት። ውጤቱም ቅድስናና የዘላለም ሕይወት ነው። ወደ ሞት የሚመራ የአኗኗር ዘይቤ የነበረው ሰው፡ ነጻ ከሆነ በኋላ ተመልሶ ይህንን መንገድ መከተል ሞኝነት ነው። ወደ ዘላለም ሕይወት የሚመራ የአኗኗር መንገድ የተሰጠው ሰው በዚያ የአኗኗር መንገድ መኖር ብልህነት ነው።

ጳውሎስ፡ የዘላለም ሕይወት የጽድቅ ሕይወት አኗኗር «ደመወዝ» ነው እንዳለ ልብ በል። ሰው የጽድቅ ሕይወት በመኖሩ የዘላለምን ሕይወት አያገኝም። በክርስቶስ በሚያምንበት ጊዜ እግዚአብሔር እንደ ነጻ ስጦታ የሚሰጠው ነው፤ ነገር ግን አሁን አማኝ የዘላለም ሕይወት እንደ ነጻ ስጦታ ከተቀበለ በኋላ ወደሞት ወደሚመራው የኃጢአት አኗኗር ስልት መመለስ ሞኝነት ነው። «የዘላለም ሕይወት» የአኗኗር ስልት ውጤት ቅድስና ስለሆነ ያንን መኖር ብልህነት ነው።

የባሪያ ንግድ ይካሄድበት የነበረ የጥንት የባሪያ ገበያን አስብ። እጅግ አስጨናቂ ቦታ ነው። ቆሻሻና በበሽታ የተሞላ ነው። ባሪያዎች በጭካኔ የሚተዳደሩ ናቸው። በየቀኑ የሚገረፉና በሕይወት መቆየት የሚችሉበትን ምግብ ብቻ የሚያገኙ ናቸው። በታሰሩበት ሰንሰለት ቆዳቸው ተሰርስሮ ይቆሳል ነበር። አንድ ቀን አንድ ሰው ወደዚያ የገበያ ስፍራ በመምጣት አንድ ባሪያ ይገዛል። ወደ ቤቱም ይወስደዋል። በዚያም ለበሽታው መድኃኒት ይሰጠዋል። ያጥበውና ቁስሉንም ያሸግለታል። እንደገና እንዲጠነክር ምርጥ ምግብ እንዲመገብ ያደርጋል። የሚተኛበት መካከለኛ ሙቀት ያለው ደረቅና ምቹ የሆነ ቦታና በጣም ጥሩ ልብስን ይሰጠዋል። ባሪያውም ጤነኛና ጠንካራ ሲሆን በጣም ጥሩ የሆነ ተመጣጣኝ ሥራ ይሰጠዋል። ለባሪያው በጣም ጥሩ የሆነ እንክብካቤ ማድረጉን ይቀጥላል። እስኪ ይህ ባሪያ ይህን የመስለውን ጌታውን ትቶ ወደ ባሪያ ገበያ ተመልሶ እንደሄደ አስብ። በዚያም እንደገና እንዲታሰርና እንዲገረፍ እራሱን አሳልፎ ይሰጣል። የቀድሞውን ጌታውንም በመታዘዝ ከባድና ጭካኔ የተሞላበትን፣ ጌታው ያዘዘውን ሥራ መሥራት ይጀምራል። በቅፅበትም ታማሚ፣ ቆሻሻና ረሃብተኛ ይሆናል። ይህ ባሪያ የሠራው ምን ዓይነት የሞኝነት ሥራ ነው! አዲሱ ጌታው ሕጋዊ ጌታው ነው። ከእርሱ ጋር የመቆየት ነጻነት አለው። ከእርሱ ጋር ከቆየና እርሱን ካገለገለው ጤናማና ትርፋማ የሆነ የሕይወት አኗኗርን መምራት ይችላል። ይህም ሆኖ ግን አሮጌ ጌታውን ለማገልገል ሄደ። ይህ የአሮጌው አኗኗር ስልቱ በፍጥነት ያጠፋዋል፤ ወደ ሞትም ይመራዋል።

ይህ እግዚአብሔር ለአማኝ ሁሉ ያደረገው ነገር ምሳሌ ነው። ደግሞም አማኝ ኃጢአትን ለማድረግ በመምረጥ የሞኝነት ውሳኔ የማድረጉ ምሳሌ ነው። እግዚአብሔር አማኞችን ሁሉ ከኃጢአት ባርነት ነጻ አውጥቶአቸዋል። ወደ ሞት ከሚመራው የኃጢአት ሕይወት ነጻ አወጣቸው፤ ነገር ግን እያንዳንዱ አማኝ እግዚአብሔርን ጽድቅን በማገልገል የመቀጠል፣ ወይም ወደኋላ ተመልሶ ኃጢአትን የማገልገል ነጻነት አለው። እያንዳንዱ አማኝ ወደ ዘላለም ሕይወት የሚመራውን፣ የተቀደሰ ሕይወት የመኖር ነጻነት ወይም በመጨረሻው ሊያጠፋው የሚችለውን የኃጢአትን ተግባር የመፈጸም ነጻነት አለው። ለአማኝ ኃጢአት በማድረግ የሚያጠፋቸውን የአኗኗር ስልት መምረጥ እንዴት ሞኝነት ነው! ነገር ግን እያንዳንዱ አማኝ አንዳንዴ ኃጢአት ማድረግ ይመርጣል።

29ኛ ጥያቄ፡- ሀ) ብዙ ጊዜ ወደ ኃጢአት ባርነት ገበያ ለመመለስና ኃጢአትን ለማገልገል የምትመርጠው መቼ ነው? ብዙ ጊዜ ከምትጠቃባቸው የኃጢአት ፈተናዎች ቢያንስ ሦስት ጻፍ። ለ) እነዚህን ኃጢአቶች መለማመድ ሕይወትህን የሚጎዳው እንዴት ነው? በጻፍካቸው የኃጢአት ፈተናዎች አጠገብ፤ ያ ኃጢአት እንዴት ሕይወትህን ሊያጠፋ እንደሚችል ጻፍ።

ከዚህ በታች ወደ ኃጢአት ባርነት ገበያ መመለስ እንዴት ወደ ጥፋት አንደሚመራ አንዳንድ ምሳሌዎችን እንመለከታለን፡-

- አንድ አማኝ በአንድ ሰው ላይ ብዙ ጊዜ መራራ የሚሆን ከሆነና ይቅርታ የማያደርግ ከሆነ መራራነቱ በውስጡ ይቆይና መራራ ሰው ያደርገዋል። አንድ አማኝ ስለወደፊቱ ጉዳይ ሁልጊዜ የሚጨነቅ ከሆነ ውስጣዊ ሰላሙንና ምችቱን ያጣል። መራርነትና ጭንቀት የአንድን ሰው ጤንነት የሚያውክ በሽታ ያመጣል።

- አንድ አማኝ በየጊዜው ትዕግሥትን የሚያጣና ሰው ላይ የሚጮህ ከሆነ፤ ወይም ሰውን የሚያማ ከሆነ መልካም ግንኙነቱን ያጠፋል።

- አንድ አማኝ የፍትወተ ሥጋ ኃጢአትን ቢፈጽም፤ የትዳር ሕይወቱን ያበላሻል። ያላገባ ከሆነ ጤናማና ሙሉ ወደሆነ የጋብቻ ሕይወት ለመግባት እጅግ ከባድ ያደርግበታል። ፍትወተ ሥጋ ኃጢአት ሰውን መግደል ወደሚችል እንደ ኤድስ ያለ ተላላፊ በሽታ ሊያሊዝም ይችላል።

አንድ አማኝ በየጊዜው ውሸትን የሚናገር ከሆነ ዝናውን ከማጥፋቱም በላይ ታማኝ መሆኑንም ይጠራጠራታል። ለወደፊቱ ሰዎች ሁሉ በእርሱ ላይ ያላቸውን እምነት ወይም መተማመንን ያጣሉ።

- አንድ አማኝ ኃጢአትን በሚሠራበት በማንኛውም ጊዜ ወደ ኃጢአት ባርነት ገበያ እየሄደ የቀድሞ ጌታውን ማገልገሉ ነው። እንዲህ ዓይነቱ የሕይወት አኗኗር ስልት እራሱን፤ ከሌሎች ጋር ያለ ግንኙነትን፤ ቤተ ክርስቲያኑን፤ ትዳሩንና፤ ቤቱን ሁሉ የሚያጠፋ ነው። የተወሰኑ አንዳንድ ኃጢአቶች ብቻ መሥራት እንኳ ሞኝነት ነው፤ ምክንያቱም አማኝ ከኃጢአት ባርነት ነጻ ነውና። አማኝ ወደ ሞትና ወደጥፋት የሚመራውን የቀድሞውን የአኗኗር ስልት መከተል የለበትም። እግዚአብሔር በኢየሱስ ክርስቶስ በኩል ነጻ የሆነውን ዘላለማዊ የሕይወት

ስጦታ ሰጥቷቸዋል። ይህንን የጽድቅ መንገድ ከሚያስገኛቸው ጥቅሞች ጋር በሙሉ መከተል ብልህነት ነው።

30ኛ ጥያቄ፡- በ29ኛ ጥያቄ ላይ የጻፍከውን ወደኋላ ተመለስና ተመልከት። በዚህ ሳምንት በተለይ ወደ ኃጢአት ባርነት ገበያ ከመሄድ የሚጠበቅህና ልታደርገው ያቀድከው ነገር ምንድን ነው?

የሮሜ 6፡15-23 ማጠቃለያ፡- ኃጢአትን መለማመድ ለጸደቀ ሰው የማይታሰብ ነው፤ ምክንያቱም ኃጢአትን መለማመድ ወደ ኃጢአት ባርነትና ደመወዝ ይመራል። የኃጢአት ደመወዝ ደግሞ ሞት ነው።

አምስተኛ ቀን፡

ለሳምንታዊ ስብሰባ ለመዘጋጀት ወደኋላ ተመለስና የዚህን ሳምንት ትምህርት ከልስ። ሮሜ 6 አማኙ እግዚአብሔር ጸድቅ በሚለው ጊዜ የሚያገኘውን ሁለተኛ በረከት የሚገልጽ እንደሆነ አስታውስ። አዲስ ጌታ ያላቸው አዲስ ሰዎች ይሆናሉ።

31ኛ ጥያቄ፡- አንድ ክርስቲያን አንዳንድ ኃጢአቶች የማይፈጽመው ለምን እንደሆነ ይጠይቅሃል። «ኃጢአት ባደርግ እግዚአብሔር ይቅር እንደሚለኝ እርግጠኛ ነኝ። ጸጋው ይቅር እንደሚለኝ እርግጠኛ ስለሆንኩ፥ ኃጢአትን አድርጌ ለእግዚአብሔር የማልናዘዝበት ምን ምክንያት አለ?» ቢልህ፡ ከሮሜ 6 በተማርከው መሠረት ለዚህ ሰው ጥያቄ መልስ ለመስጠት አንድ አንቀጽ ጻፍ።

የሮሜ 6 ማጠቃለያ፡- የጸደቀ ሰው ወደ ቀድሞ የኃጢአት ኑሮ መመለስ የለበትም፤ ምክንያቱም እርሱ አዲስ ጌታ ያለው አዲስ ሰው ነውና።

የሳምንቱ የስብሰባ ጊዜ

1. ሳምንታዊ የአምልኮ ጊዜ
2. ሳምንታዊ የጸሎት ጊዜ፡- በዚህ ሳምንት ጸሎት ለኃጢአት ፈተና «እምቢ» ማለት ትችሉ ዘንድ እግዚአብሔር ብርታትና ኃይል እንዲሰጣችሁ ጸልዩ። ኃጢአትን ማገልገል የሌለባችሁ አዳዲስ ሰዎች መሆናችሁን በግልጽ ማየት እንድትችሉ እግዚአብሔር እንዲረዳችሁ ጸልዩ። የኃጢአትን አጥፊ ውጤቶች በግልጽ መመልከት ትችሉ ዘንድ እግዚአብሔር እንዲረዳችሁ ጸልዩ።

3. ክለሳ

4. ውይይት

ሀ. 1) በዚህ ምዕራፍ መሠረት ክርስቶስን እንደ ግል አዳኙ በተቀበለ ሰው ሕይወት ውስጥ ምን ዓይነት ለውጥ ይፈጽማል? የቻልከውን ያህል ዘርዘር። 2) ክርስቶስን እንደ ግል አዳኝ በተቀበልክበት ጊዜ ምን ዓይነት ለውጥ በሕይወትህ ውስጥ አየህ? ፍላጎት ያለው ሰው በሙሉ አሳቡን እንዲያካፍል ዕድል ይሰጠው።

ለ) ሮሜ 6: 20-23 ኃጢአት ሁልጊዜ አጥፊ መሆኑን ያስተምራል። የአንድ ክርስቲያን ኃጢአት ቤተ ክርስቲያንን፣ ቤትንና ሕይወትን እንዴት እንደሚያጠፋ የምታውቃቸውን አንዳንድ ምሳሌዎች ጥቀስ።

ሐ. 1) ክርስቲያን ኃጢአትን እንዳያደርግ አብዛኛዎቹ አብያተ ክርስቲያናት ምን ያደርጋሉ? 2) ጳውሎስ በዚህ ምዕራፍ ካለው አቀራረብ ይኸኛው እንዴት ይለያል? 31ኛ ጥያቄን በቡድን ተወያዩበት። 3) የእናንተ ቤተ ክርስቲያን ምእመኖችን ከደኅንነታቸው በኋላ ኃጢአትን ለማድረግ ነጻ እንዳልሆኑ ለማስተማር ምን ማድረግ አለባት?

መ. 1) አንድ ሰው ኃጢአትን ለማድረግ በሚፈተንበት ጊዜ ማሰብ ያለበት ስለ ምንድን ነው? 2) የኃጢአትን ፈተና ለመቋቋም ሰው ማድረግ ያለበት ሌላ ነገር ምንድን ነው? 3) በቡድኑ ውስጥ የሚገኘው እያንዳንዱ ሰው በግሉ ከኃጢአት ጋር ላለበት ትግል ይህ ክፍል እንዴት እንደረዳው ለመመስከር ዕድል ይሰጠው።

ትምህርት 9

ሮሜ 7: 1-25

አንደኛ ቀን:

ሮሜ 7: 1-6

ከሮሜ 5-8 ድረስ እግዚአብሔር አማኞችን ጸድቅ በሚልበት ጊዜ አማኞች ሁሉ የሚያገኙትን በረከት ጳውሎስ ይገልጻል። በሮሜ 5 የመጀመሪያው በረከት ከእግዚአብሔር የሚገኝ ሰላምና የዘላለም ሕይወት እርግጠኝነት እንደሆነ ይናገራል። በሮሜ 6 ሁለተኛው በረከት አዲስ ሕይወት ከአዲስ ጌታ ጋር እንደሆነ ይገልጻል። አሁን በሮሜ 7 በእግዚአብሔር ፊት ጸድቅ የመሆንን ሦስተኛ በረከት ይናገራል። በእግዚአብሔር ፊት ጸድቅ የሆነ ሰው ከሕግ ነጻ ነው ይላል፤ ነገር ግን ሕግ ከሚያነሳው ከኃጢአት ትግል ነጻ አይደለም።

1ኛ ጥያቄ፡ - ሮሜ 7 አንብብ። በዚህ ምዕራፍ ውስጥ ጳውሎስ ለሕግ ያለው ዝንባሌ ምንድን ነው? ያገኘኻቸውን ያህል በርካታ ነገሮች ጥቀስ።

2ኛ ጥያቄ፡ - ከቁ. 14-25 ባለው ክፍል ጳውሎስ ስለሚናገረው ግጭት ግለጽ። እርስ በእርሳቸው የሚዋጉ ሁለት ክፍሎች የትኞቹ ናቸው?

በሮሜ 7 ጳውሎስ አስቀድሞ በሮሜ 6: 14 ተናግሮት ወደነበረው አሳብ ይመለሳል። በዚያ ክርስቲያን ከሕግ ሳይሆን ከጸጋ ሥር እንደሆነ ገልጧል። ይህንን ሲል ጳውሎስ ምን ማለቱ ነበር። በሮሜ 7 የመጀመሪያው ክፍል አማኝ ስለ ሞተና እንደገና ስለ ተነሣ ከእንግዲህ በሕግ ስር እንዳይደለ ይናገራል። አንድ አማኝ በሕግ ሥር አይደለም ማለት ሕግ መጥፎ ነው ማለት ነውን? አይደለም። ሕግ በራሱ መጥፎ አይደለም፤ ነገር ግን የኃጢአት ተፈጥሮ የዚህን ሕግ ትእዛዛት በመጠቀም ሰዎችን ሁሉ የበለጠ ኃጢአተኛ ያደርጋቸዋል። ይህ ኃጢአታዊ ተፈጥሮ በአማኞች ውስጥ የሚሠራ ስለሆነ፤ አዲሱን ፍላጎታቸውን ስለሚዋጋና ወደማይፈልጉት ክፉ ወደ መሥራት ስለሚመራቸው ነው። አማኞች አሁን ኃይል ከሌለው ሕግ ነጻ ቢሆኑም፤ ኃይል ከተሞላው ከኃጢአት ተፈጥሮ ግን ነጻ አይደሉም። አማኞች ከሕግ ነጻ ቢሆኑ፤ ሕግ ካነሣው ኃጢአት ጋር ከመታገል ግን ነጻ አይደሉም። ሮሜ 7 እግዚአብሔር

አማኞችን አዲስ ሰው ካደረገን በኋላ እንኳ፡ ከኃጢአት ፈተና ጋር መታገልን መቀጠል ያለብን ለምን እንደሆነ እንድንረዳ ያደርገናል።

ሮሜ ምዕ. 7 ለመረዳት በጣም ያሚያስቸግር ክፍል ነው፤ ስለዚህ ጥናትህን ከመቀጠልህ በፊት የዚህን ክፍል ትምህርት ለመረዳት እግዚአብሔር ጥበብ እንዲሰጥህና ከሕይወትህ ጋር መዛመድ እንዲችል ጸልይ።

3ኛ ጥያቄ፡ ሮሜ 7፡1-6 አንብብ። ሀ) ሰው ሕግን መጠበቅ ያለበት እስከመቼ ነው? ለ) ሕግን መጠበቅን ማቆምስ ያለበት መቼ ነው?

4ኛ ጥያቄ፡ - ሀ) አንዲት ያገባች ሴት ሌላ ለማግባት ነጻ የምትሆነው መቼ ነው? ለ) ባሏ ከመሞቱ በፊት ከሌላ ወንድ ጋር ከተገናኘች ምን ይሆናል?

5ኛ ጥያቄ፡ - ሀ) በቁ 4 መሠረት አማኝ ከሕግ ጋር ያለው ግንኙነት ምንድን ነው? ለ) ይህ ማለት ምን ማለት ይመስልሃል? ሐ) ከክርስቶስ ጋር ያለው ግንኙነትስ ምንድን ነው? መ) አሁን ከክርስቶስ ጋር ባለው በዚህ ግንኙነት ምን ማድረግ ይችላል?

6ኛ ጥያቄ፡ - ሀ) በቁ. 5 መሠረት «በሥጋ ሳለን» ሕግ ምን ያደርገን ነበር? ለ) በዚህ ቁጥር «በሥጋ ሳለን» ማለት ምን ማለት ይመስልሃል?

7ኛ ጥያቄ፡ - ሀ) በቁ. 6 መሠረት አማኝ አሁን እግዚአብሔርን ማገልገል ያለበት እንዴት ነው? ለ) እግዚአብሔርን በዚህ መንገድ ማገልገል የሚችለው ለምንድን ነው?

8ኛ ጥያቄ፡ - አማኝ እግዚአብሔርን «በአሮጌው የፊደል ኑሮ» (አዲስ ትርጉም «በተጻፈው በቀድሞው ሕግ መመሪያ») ሊያገለግል አይችልም ማለት ምን ማለት ይመስልሃል?

በሮሜ መጽሐፍ በሙሉ አንባቢዎቹን ሊያስደነግጥ በሚችል መንገድ ጳውሎስ ስለ እግዚአብሔር ሕግ አንዳንድ ነገሮችን ብሏል። በሮሜ 3፡20 ሕግ ሰዎችን ማዳን ሳይሆን ኃጢአተኝነታቸው የበለጠ እንደሚያሳውቃቸው ተናግሯል። በሮሜ 4፡15 ሕግ የእግዚአብሔርን ቁጣ እንዳመጣ ይናገራል። በሮሜ 5፡20 ሕግ ኃጢአት እንዲጨምር እንዳደረገ ተናግሯል። በሮሜ 6፡14 ክርስቲያን በሕግ ሥር አይደለም ይላል። እነዚህ ሁሉ አስደንጋጭ ዐረፍተ ነገሮች በጣም አስፈላጊ ጥያቄ እንዲነሣ ያደርጋሉ። በክርስትና ሕይወት ውስጥ የሕግ ስፍራ ምንድን ነው? በሮሜ 7 መጀመሪያ ላይ ጳውሎስ እነዚህን ጥያቄዎች መመለስ

ይጀምራል። በተለይ በሮሜ 6፡14 ክርስቲያን ከሕግ በታች አይደለም ሲል ምን ማለቱ እንደነበር መግለጥ ይጀምራል።

ከቁ. 1-3 ጳውሎስ ስለ ሕግ አጠቃላይ የሆነ መሠረታዊ መመሪያን ይሰጣል። የሚሠራው በሕይወት ላሉ ሰዎች ብቻ ነው። ሰው በሚሞትበት ጊዜ ከሕግ ሥልጣን ሥር መሆኑ ያበቃል። ከዚህ በኋላ ቀረጥ መክፈል አያስፈልገውም። የመኪና መንዳት ሕጎች መጠበቅ አያስፈልገውም። ምንም ዓይነት ሕጎችን የመታዘዝ ግዴታ የለበትም። ሞት ሰውን ከሕግ ነጻ ያደርገዋል።

ጳውሎስ ይህንን ነጥብ ስለ ጋብቻ ኅብረት በመናገር ይገልጻል። አንዲት ሴት በምታገባበት ጊዜ ሕግ በባሏ የታሰረች ያደርጋታል። ከሕግ አንጻር ስናየው በጋብቻ በሚሰጥነት ልትኖር የምትችለው ከባሏ ጋር ብቻ ነው። ወደ ሌላ ወንድ ሄዳ ከሌላ ወንድ ጋር እንደ ሚስት ብትኖር፤ ሕግ አመንዝራ ይላታል፤ ነገር ግን ባሏ ከሞተ በሞተው ባሏ የታሰረች አይደለችም። የባሏ ሞት ለባሏ ከታሰረችበት ሕግ ነጻ ያደርጋታል እንግዲህ ሌላ ባል ለማግባት ነጻ ትሆናለች። የጋብቻ ሕግ የሚሠራው ባልና ሚስት ሁለቱም በሕይወት ካሉ ብቻ ነው። አንድ ሰው እስከሞተ ድረስ ሕግ በእርሱ ላይ የነበረውን ሚና እንደሚያላላ የሚናገረውን መመሪያ ይህ መግለጫ ይገልጠዋል።

በቁ. 4 ጳውሎስ ይህንን መመሪያ ከመንፈሳዊ ሕይወት ጋር ያዛምደዋል። አማኞች ለሕግ ሞተዋል ይላል። ይህ ማለት ምን ማለት ነው? በምዕ. 6 አንድ ሰው ክርስቶስን እንደ ግል አዳኙ ሲቀበል፤ ያልዳነው አሮጌ ሰው እንደሚሞት ገልጿል። አዲስ የዳነ ሰው ወደ ሕልውና ይመጣል። ጳውሎስ አሁን ሲናገር አሮጌው ያልዳነው ሰው በመስቀል ላይ ከክርስቶስ ጋር ሲሞት ከሕግ ጋር የነበረው አሮጌው ግንኙነትም ይሞታል ይላል። አንዲት ሴት ባሏ ሲሞት ከባሏ ጋር አስሯት ከነበረው ሕግ ነጻ እንደምትሆን፤ አማኞችም አሮጌው ሰዎቻው በመስቀል ላይ ከክርስቶስ ጋር ስለሞተ፤ የሙሴ ሕግ ሥልጣን ከእንግዲህ በእነርሱ ላይ አይሠራም። አማኙ የሕግ ከመሆኑ ይልቅ የክርስቶስ ይሆናል። አሁን ሕይወትን ሊኖርና እግዚአብሔርን ደስ የሚያሰኝ ፍሬ ሊያፈራ ይችላል። ጳውሎስ በዚህ ቦታ እያሰበ ያለው ስለ ምን ዓይነት ፍሬ እንደሆነ ባይገልጥም፤ ይህ ምናልባት የተለወጠ ሕይወት ፍሬ ሳይሆን አይቀርም።

9ኛ ጥያቄ፡- ገላ. 5፡22-23 አንብብ። የእግዚአብሔር መንፈስ ሕይወቱን በሚቆጣጠረው ጊዜ ሰው የሚኖረው እንዴት ነው?

እንድ ሰው ክርስቶስን እንደ ግል አዳኙ ሲቀበልና የክርስቶስ ሲሆን፤ ክርስቶስ ሕይወቱን እንደሚቆጣጠር ማረጋገጫ የሆነውን የመንፈስ ቅዱስ ፍሬ በማሳየት የክርስቶስ መሆኑን ማሳየት ይችላል። በሮሜ 7:4 ጳውሎስ አማኞች እንዲህ ዓይነቱን ሕይወት አሁን መኖር መጀመር ይችላሉ፤ ምክንያቱም ከዚህ በኋላ እነርሱ ከሕግ ሥር አይደሉምና ይላል።

በቁ. 5 ና 6 ጳውሎስ ክርስቲያኖች ለሕግ ሥራ ሞተዋል ሲል ምን ማለቱ እንደሆነ የበለጠ በጥልቀት ይገልጻል። በክርስቶስ ከመታመናቸው በፊት «በሥጋ» ነበሩ። ይህ ማለት በሥጋ፣ በአሮጌው የኃጢአት ተፈጥሮ ቁጥጥር ውስጥ ነበሩ ማለት ነው። ተፈጥሮ ሥጋ ወይም የአሮጌው የኃጢአት ተፈጥሮ ማለት ምን ማለት ነው? ይህ ሁሉም ሰው የተወለደበት አሮጌውና ደካማው ኃጢአትን የማድረግ ፍላጎት ነው። ጳውሎስ ሰው ዳግም ከመወለዱ በፊት ሕግ ይህን ኃጢአትን የማድረግ ፍላጎትን የበለጠ ይጨምረው ነበር ይላል። ሰዎች የተወለዱት ከዚህ ኃጢአትን ከማድረግ ፍላጎት ጋር ነው። የእግዚአብሔር ሕግ ኃጢአት ማድረግ የበለጠ እንዲፈልጉ አድርጎአቸዋል። ውጤቱም ሰዎች በርከት ያሉ የኃጢአት ተግባሮችን መፈጸማቸው ይሆናል። የሕይወታቸው «ፍሬ»፣ የሚሠሩትና የሚፈጽሙት ተግባራት ወደ ሞት የሚመሩ አጥፊ ነገሮች ናቸው። በሮሜ 6:15-23 ጳውሎስ እያሰበ ያለው የኃጢአት ባርነት አጥፊ ሕይወትን ነው። ሕግ ወደ ሞት የሚመራውን ኃጢአት የማድረግ ፍላጎት ያበራከተዋል። እንዴት እውነት እንደሆነ ጳውሎስ ከቁ. 7-13 ድረስ ይገልጠዋል።

አማኝ ግን እንደዚህ ሊኖር ከእንግዲህ አይገባውም። ከክርስቶስ ጋር በሞተበት ጊዜ፣ ከሕግ ጋር የነበረው አሮጌው ግንኙነትም ይሞታል። ሕግ ከእንግዲህ ሊገዛው አይችልም። ከሕግ ነጻ ሆኗል። ከሕግ ነጻ ስለሆነ፣ ወደሞት የሚመራውን አሮጌ የሕይወት አኗኗር ስልት መኖር የለበትም። እያንዳንዱን የሕግን ፊደል ለመጠበቅ በመሞከር እግዚአብሔርን ማገልገል የለበትም። በእግዚአብሔር መንፈስ ኃይል በተሞላ በአዲስ መንገድ እግዚአብሔርን ማገልገል ይችላል።

ጳውሎስ በአሮጌው የሕግ ፊደል መሠረት እግዚአብሔርን አናገለግልም ሲል ምን ማለቱ ነው? አማኝ ሊታዘዘው የሚገባ አንዳችም ሕግ የለውም ማለቱ ነው? እግዚአብሔር ዘላለማዊ የሆነው ሕጉን ለአማኞች ሰረዘላቸውን?

10ኛ ጥያቄ፡- ማቴ 5:17 አንብብ። ሀ) ኢየሱስ ሊያደርግ ያልመጣበት ነገር ምንድን ነው? ለ) ኢየሱስ ሊፈጽም የመጣበት ነገር ምንድን ነው?

ማቴ 5:17 ኢየሱስ የእግዚአብሔርን ዘላለማዊ መመዘኛ እንዳልሰረዘው ግልጽ ያደርገዋል። የብሉይ ኪዳን ሕግ ለሁልጊዜ የሚሆን የእግዚአብሔርን ዘላለማዊ መመዘኛ ያንጸባርቃል። ይህ መመዘኛ አልተሻረም። ክርስቲያኖች ሊጠብቁዋቸው የሚገቡና ሊታዘዝዋቸው የሚያስፈልጉዋቸው መመዘኛዎች አሁንም ቢሆን አሉ።

ታዲያ ክርስቲያኖች በሕግ ሥር አይደሉም ማለት ምን ማለት ነው? አብዛኛዎቹ ክርስቲያኖች ይህ ማለት የሚከተሉትን አምስት ነገሮች እንደሆኑ ይስማማሉ፡-

11ኛ ጥያቄ፡- ሀ) ሮሜ 3:20 አንብብ። ሕግ ምን ያደርጋል? ለ) ሮሜ 8:1 አንብብ። በክርስቶስ ለሆኑት እውነት ያልሆነ ነገር ምንድን ነው?

1) አማኞች ከእንግዲህ በሕግ አይኮኑም። ሕግ ሁሉም ሰው የእግዚአብሔር የተቀደሰና ፍጹም የሆነ መመዘኛ እንዳጎደለ ያሳያል። ሰዎች ሁሉ ላለመታዘዛቸው የእግዚአብሔር ቁጣ እንደሚገባቸው አድርጎ ሕግ ይኮንናቸዋል። በክርስቶስ የሆኑና በእርሱ የታመኑ ሁሉ ግን የኃጢአትን ይቅርታ ስላገኙ፣ በሕግ ሊኮኑ አይችሉም። ከሕግ ነጻ መሆን ማለት በመጀመሪያ ሕግ ከሚያመጣው ኩነቴ ነጻ መሆን ማለት ነው።

12ኛ ጥያቄ፡- ሮሜ 7:6፤ 8:2÷4፤ 12-13 አንብብ። አማኞች አዲስ ሕይወትን እንዲኖሩ ኃይልን የሚሰጣቸው ማነው?

2) አማኞች ከእንግዲህ ኃይል በሌለው ሕግ ውስጥ አይኖሩም። ሕግ ለአይሁዶች የእግዚአብሔርን ፈቃድ ቢነግራቸውም እንኳ የእግዚአብሔርን ፈቃድ ይታዘዙ ዘንድ ኃይልን አልሰጣቸውም። አሁን ግን አማኞች የእግዚአብሔርን ቃል ይታዘዙ ዘንድ የመንፈስ ቅዱስ ኃይል በውስጣቸው አለ። በሮሜ 7:6 ጳውሎስ «በአዲስ የመንፈስ ኑሮ» እግዚአብሔርን እናገለግላለን ሲል ይህን ማለቱ ነበር። ጳውሎስ ይህንን አሳብ በጥልቀት በሮሜ 8 ላይ ይገልጠዋል። በሁለተኛ ደረጃ ከሕግ ሥራ ነጻ መሆን ማለት አማኞች ከሕግ ኃይል ማጣት ነጻ ናቸው ማለት ነው።

12ኛ ጥያቄ፡- ዕብ 10:1-4፡ 15-18 እንብብ። አማኞች በብሉይ ኪዳን የተሰጠውን የመሥዋዕትና የቁርባን ሕግ መታዘዝ የማያስፈልጋቸውም ለምንድን ነው?

- 3) በጥንት ጊዜ እስራኤላውያን እንደሚፈጽሙት የመሥዋዕትና የአምልኮ ሥርዓት ሕጎች አማኞች ወደ እግዚአብሔር መቅረብ አያስፈልጋቸውም። በብሉይ ኪዳን ሕግ ወደ እግዚአብሔር ለመቅረብ ያስፈልጉ የነበሩት መሥዋዕቶች ፍጹም የሆነው ኢየሱስ ክርስቶስ ኃጢአት መሥዋዕት በእግዚአብሔር ፊት ስለቀረበ፡ የብሉይ ኪዳን አምሳያ አስፈላጊ አይደለም። ለኃጢአት የሚሆነው ፍጹም መስዋዕት ስለቀረበ የብሉይ ኪዳን ሥዕላዊ መግለጫ አስፈላጊ አይደለም። በሦስተኛ ደረጃ፡ ከሕግ ነጻ መሆን ማለት አማኞች ከብሉይ ኪዳን የመሥዋዕትነት መንገድ ነጻ ናቸው ማለት ነው።
- 4) አማኞች ከብሉይ ኪዳን ሕግ የሚበልጥ ሌላ ሕግን ለመታዘዝ ነጻ ናቸው። አይሁዶች በሕግ የተሰጠውን ውጫዊ የሃይማኖት ልምምድ በመፈጸም ብቻ እግዚአብሔርን ደስ ማሰኘት እንደሚችሉ ያምኑ ነበር። ኢየሱስ ግን እግዚአብሔር ከውጫዊው ነገር ይልቅ ሰዎች ያላቸው የልባቸው ዝንባሌ እንደሚያስደስተው ተናግሯል (ማቴ. 5:21-48)። ኢየሱስ ከዚህም ሌላ ሰዎች ውጫዊ የሆነ አንዳንድ ሃይማኖታዊ ሥርዓትና ተግባራት ከሚፈጽሙ ይልቅ ንጹሕ ልብ ቢኖራቸው እንደሚችሉ ተናግሯል፤ (ማር 7:1-23)። በዚህ ስሜት ስናየው፡ ክርስቲያኖች የብሉይ ኪዳን ሕግ እንዲጠብቁ አይገደዱም፤ ነገር ግን ከሕጉ በስተጀርባ ያለውን ከፍተኛውን የእግዚአብሔርን ውስጣዊ ሕግ እንዲጠብቁ ነጻ ናቸው፤ (ያዕ. 1:25)። ክርስቲያኖች ከብሉይ ኪዳን ሕግ ይልቅ ከፍተኛ የሆነውን የእግዚአብሔርን ውስጣዊ ሕግ መጠበቅ እንዳለባቸው የሚያሳይ ጥሩ ምሳሌ ወደዚያ ስንደርስ የምናጠናው ጳውሎስ በሮሜ 14:14-15 ለጣዖት ስለተሠዋ ሥጋ የሰጠው ትምህርት ነው። በአራተኛ ደረጃ ከሕግ ነጻ መሆን ማለት አማኝ የጽድቅን ከፍተኛ መመዘኛ ለመጠበቅ ነጻ ነው ማለት ነው።
- 5) አማኝ የብሉይ ኪዳንን ዝርዝር ሕግ ከመታዘዝ ይልቅ የእግዚአብሔርን ዘላለማዊ ሕግ መንፈስ መታዘዝ የበለጠ ስለሚገደው ሕግ ከማታለሉ ጋር ሁልጊዜ ከፊቱ አይቆምም። ጳውሎስ በሮሜ 7:7-13 እንደሚገልጸው፡ የኃጢአተኛው ተፈጥሮ ሕግን በመጠቀም

እግዚአብሔር አማኞችን ከእነርሱ አንድ መልካም ነገርን እንደሚጠብቅ በመንገርና በኃጢአት በመሳብ ያታልላቸዋል። ሕግ ሰዎችን የሚያታልልበት ሌላው መንገድ ደግሞ ውጫዊ የሆነውን ሕግ ቢጠብቁ በእግዚአብሔር ፊት ጻድቃንና ቅዱሳን እንደሚሆኑ በመንገር ነው፤ ስለዚህ ሕግ በራሱ የመጨረሻ ነገር እንደሆነ በማሳየት ያታልላቸዋል። በአምስተኛ ደረጃ፥ ከሕግ ገጸ መሆን ማለት አማኞች እግዚአብሔርን በአሣባቸው፥ በውስጥ ስሜታቸውና በዝንባሌያቸው፥ ደግሞም በተግባራቸው ሊታዘዙት ይገባል ማለት ነው። የብሉይ ኪዳን ሕግ ከማታለያው ጋር ሁልጊዜ ከፊታቸው መቆም አይችልም።

ጳውሎስ አማኞች ከእንግዲህ ወዲህ «በአሮጌው የፊደል ኑሮ» (ሮሜ 7:6) አይኖሩም ሲል ከላይ የተመለከቱት አምስት ነገሮች በአእምሮው ውስጥ መኖራቸውን አብዛኛዎቹ ክርስቲያኖች ይስማማሉ።

13ኛ ጥያቄ፡- ሀ) ስለ ብሉይ ኪዳን ሕግ አብዛኛዎቹ በአካባቢያችሁ ያሉ ክርስቲያኖች የሚያምኑት ነገር ምንድን ነው? ለ) የኦርቶዶክስ አማኞች የሚያምኑት ምንድን ነው? ሐ) የእስልምና እምነት ተከታዮች የሚያምኑት ምንድን ነው? መ) አድቬንቲስቶችና የይሑዋ ምስክሮች የሚያምኑት ምንድን ነው? ሠ) የወንጌል አማኞች የሚያምኑት ምንድን ነው? ረ) ለብሉይ ኪዳን ሕግ ሊኖረን የሚገባው ትክክለኛ ዝንባሌስ ምንድን ነው?

የብሉይ ኪዳን ሕግ የዘመናት የእግዚአብሔር ዘላለማዊ መመዘኛ ነጻብራቅ በአዲስ ኪዳን ውስጥ አለው። የአዲስ ኪዳን አማኝ የእግዚአብሔር ፈቃድ በአዲስ ኪዳን በተባለው መንገድ በመታዘዝ ላይ ማተኮር አለበት። በአስተሳሰቡ፥ በውስጥ ስሜቱ፥ በፍላጎቱ እና በተግባሩ እግዚአብሔርን ለማስደሰት አጥብቆ በመፈለግ ከብሉይ ኪዳን የፊደል ሕግ የበለጠ ለማድረግ መሞከር አለበት። የብሉይ ኪዳን ሕግ ለክርስቲያን የሚጠቅመው እግዚአብሔር በታሪክ ውስጥ አንድ ጊዜ የእግዚአብሔር መመዘኛ እንዴት እንደተገለጸና የእግዚአብሔርን ሕግ ሙሉ በሙሉ ለመፈጸም እንዴት የማይቻል እንደሆነ ስለሚያሳየው ነው፤ ነገር ግን ለዛሬ የሚሆነውን የእግዚአብሔርን መመዘኛ ከአዲስ ኪዳን በተሻለ ሁኔታ ሊያገኘው ይችላል።

ጳውሎስ አማኞች ከሕግ ሥራ አይደለንም ሲል ይህን ማለቱ ነው፤ ነገር ግን ሮሜ 7:5-6 ሌሎች በርካታ ጥያቄዎችን ያስነሣል። ጳውሎስ

ሕግ ኃጢአትን የማድረግ ፍላጎት ይጨምራል ሲል ምን ማለቱ ነው?
የእግዚአብሔር ሕግ እራሱ መጥፎ ነው ማለት ነውን? በቂ. 7 ጳውሎስ
ይህንን ጥያቄ ወዲያው ይመልሳል። ይህንን መልሱን ነገ እናጠናለን።
ጳውሎስ በአዲሱ የመንፈስ ኑሮ እናገለግላለን ሲል ምን ማለቱ ነው?
ጳውሎስ ይህንን በበለጠ ጥልቀት በሮሜ 8 ይገልጻል። ይህንን
በሚቀጥለው ሳምንት እናጠናለን።

የሮሜ 7:1-6 ማጠቃለያ:- ከክርስቶስ ጋር በምንሞትበት ጊዜ
ለሕግም ሥራ ስለ ሞትን ለሕጉ መገዛት የለብንም።

ሁለተኛ ቀን:

ሮሜ 7:7-13

በሮሜ 7 ጳውሎስ በእግዚአብሔር ፊት ጻድቅ የመባልን ሦስተኛ
በረከት ይገልጻል። አማኞች ከሕግ ሥር ነጻ ናቸው እንጂ በሕግ
ከሚንቀሳቀሰው ከኃጢአት ተፈጥሮ ጋር ካለው ጦርነት ነጻ አይደሉም።
በሮሜ 7:1-6 ጳውሎስ አማኝ ከክርስቶስ ጋር ስለሞተ፣ ከሕግ ጋር
የነበረው አሮጌ ግንኙነትም እንደሞተ ገልጾታል። ከእንግዲህ በሕግ
ሥልጣን ሥር አይደለም። የጳውሎስ ገለጣ ያልተመለሱ ብዙ ጥያቄዎችን
እንዲመለሱ አድርጓል። ሕግ የሰውን ኃጢአት የመሥራት ፍላጎት
የሚጨምረው እንዴት ነው? ሕግ ኃጢአትን የሚጨምር ከሆነ ሕግ
በራሱ መጥፎ ነውን? እነዚህ ጥያቄዎች ጳውሎስ በሮሜ 7:7-13 ላይ
መልሶአቸዋል።

14ኛ ጥያቄ:- ሮሜ 7:7-13 አንብብ። በዚህ ክፍል ጳውሎስ
የሚሰጠውን መልስ በራሱም አባባል ጻፍ። ሕግ ኃጢአትን እንድናደርግ
የበለጠ የሚያደርገን ከሆነ፣ ሕግ በራሱ መጥፎ ነውን?

15ኛ ጥያቄ:- ኃጢአት ምን እንደሆነ እንዴት እናውቃለን?

16ኛ ጥያቄ:- ኃጢአት የሕግ ትእዛዛትን በመጠቀም የበለጠ ኃጢአት
እንድንሠራ የሚያደርገው እንዴት እንደሆነ አብራራ።

17ኛ ጥያቄ:- ጳውሎስ «እኔም ዱሮ ያለ ሕግ ሕያው ነበርሁ። ትእዛዝ
በመጣች ጊዜ ግን ኃጢአት ሕያው ሆነ እኔ ሞትሁ» አለ። ሀ) ጳውሎስ
ያለሕግ ሕያው የነበረው መቼ ይመስልሃል? ለ) ኃጢአት ሕያው
የሆነው መቼ ይመስልሃል? ሐ) ጳውሎስ «እኔም ሞትሁ» ሲል ምን
ማለቱ ነው?

18ኛ ጥያቄ:- ሀ) በቂ. 10 መሠረት የሕግ መሰጠት ዓላማ ምን ነበር?

ለ) ሕግ በእውነታው ያደረገው ነገር ምንድን ነው?

19ኛ ጥያቄ:- በቁ. 11 መሠረት ኃጢአት ትእዛዛትን በመጠቀም ጳውሎስን ያታለለው እንዴት ነው?

20ኛ ጥያቄ:- ኃጢአት ሕግን በመጠቀም የበለጠ ኃጢአት ማድረግን እንድንፈልግ ቢያደርገንም እንኳ፤ በቁ. 12 ስለ ሕግ የጳውሎስ ማጠቃለያ ምንድን ነው?

21ኛ ጥያቄ:- በቁ. 13 መሠረት የእግዚአብሔር ሕግ ትእዛዛት ሰዎችን ምንን ለማወቅ እንዲችሉ ይረዳቸዋል?

በሮሜ 7:5 መሠረት የሕግ አንዱ መጥፎ ውጤት ሰዎች ኃጢአትን ማድረግ እንዲፈልጉ የበለጠ ማድረጉ ነው። ይህን ሲል ምን ማለቱ ነው? ሕግ በተግባሩ ሰዎች ኃጢአትን የበለጠ ለማድረግ እንዲፈልጉ ካደረገ፤ ሕግ በራሱ መጥፎ ነውን?

ጳውሎስ መልስ «አይደለም» በሚለው በጠንካራው የግሪኩ ቃል መልሶአል። ይህ ቃል በሮሜ 6:1 ና 6:15 የተጠቀመበት ቃል ነው። የእግዚአብሔር ሕግ እንደ መጥፎ ነገር ሊቆጠር ጨርሶ አይገባም። የእግዚአብሔር ሕግ ለኃጢአት ወይም የኃጢአት ቅጣት ለሆነው ሞት ተጠያቂ አይደለም።

ሕግ በራሱ ጥሩ ቢሆንም የሕግ መኖር ግን ኃጢአትን ጨምሯል። እንዴት?

1) ሕግ ሰዎችን ምን ያህል ጥፋተኞችና ኃጢአተኞች እንደሆኑ አስረግጦ ያስረዳቸዋል። በሕግ አንጻር ስለ ኃጢአታቸው ጥፋተኞች መሆናቸው ይነግራቸዋል።

2) ኃጢአት ሕግን በመጠቀም ሰዎች የተከለከለውን ነገር እንዲያደርጉ ያደርጋቸዋል። በእነዚህ ጥቅሶች ውስጥ በሙሉ ጳውሎስ እነዚህን ሁለት አሳቦች ይገልጻቸዋል።

1) ሕግ ሰዎች ምን ያህል ጥፋተኞች እንደሆኑ እንዲረዱ ያደርጋል።

በቁ. 7 ጳውሎስ የሕግን ዋና ዓላማ ይገልጻል እርሱም ኃጢአትን ማሳየት ነው። በሮሜ 3:20፤ 4:15፤ 5:20 ጳውሎስ አስቀድሞ ሕግ ያልታወቀውን ኃጢአት ወደታወቀ መተላለፍ ያመጣዋል። ሕግ ሰዎችን ከእግዚአብሔር መመዘኛ ምን ያህል እንደረቁና እንደወደቁ ያሳያል ብሏል። አሁን ይህንን በበለጠ ጥልቀት ይገልጠዋል። ሕግ ምን ያህል መጥፎ ኃጢአተኛ እንደሆነ እንደሚያሳየው ለመግለጽ ጳውሎስ ምኞትን

እንደ ምሳሌ ያቀርባል። «አትመኝ» የሚለውን ትእዛዝ ከማወቁ በፊት እንኳ እንዳንድ ነገሮችን ይመኝ ነበር። ነገር ግን የሚመኘው ነገር ምን ያህል መጥፎ እንደሆነ አያውቅም ነበር። አትመኝ የሚለውን ትእዛዝ በተማረበት ጊዜ፣ በቅጽበት ሲመኘው የነበረው ነገር ምን እንደሆነ አየ። ሕግ ይህ ነገር እግዚአብሔር የሚጠላው ጸያፍ ኃጢአት እንደሆነ አሳየው። ምኞት የእግዚአብሔር ክብር የጎድለው ክፉ ኃጢአተኛ እንዳደረገው ሕግ አሳየው። ይህ እግዚአብሔር ሕግን የሰጠበት አንደኛው መልካም ዓላማ ነው። ሰዎች ምን ያህል መጥፎዎች እንደሆኑ ኃጢአታቸውን በማሳየት ማሳወቅ ነበረበት።

ጳውሎስ በዚህ ቦታ የሚናገረው በክርስቶስ ከማመኑ በፊት ስለሆነው ስለ ራሱ ነገር ነው፤ ዳሩ ግን የእርሱ ልምምድ በዓለም ላይ ለሚኖር ሰው ሁሉ ተመሳሳይ ነው። ስለዚህ ሕግ ለሰዎች ሁሉ ምን ያህል መጥፎ ኃጢአተኞች እንደሆኑና ያሉበትም ሁኔታ ምን ያህል ተስፋ የሌለው እንደሆነ ያሳያል።

በቁ. 8 መጨረሻ ጳውሎስ ይህን አሳቡን ይቀጥላል። «ኃጢአትን ያለ ሕግ ምውት ነውና» ይላል። ደግሞም ያለ ሕግ የነበረበት ጊዜ እንደነበረ ይናገራል። ምናልባት ጳውሎስ ልጅ ስለ ነበረበት ጊዜ እየተናገረ ይሆናል። በዚያን ጊዜ ኃጢአተኛ ነበር፤ ነገር ግን በኃጢአቱ እውነተኛ ጥፋተኝነት በጥልቀት አይሰማውም ነበር። ኃጢአቱ ምን ያህል መጥፎ እንደነበር አይታወቀውም ነበር። ጳውሎስና እያንዳንዱ አይሁዳዊ ወንድ ልጅ 13 ዓመት ሲሞላው «የቃል ኪዳን ልጅ» ይሆናል። በዚያን ጊዜ እግዚአብሔር ሕግ ታማኝ ለመሆን ጳውሎስ መሐላ ፈጸመ። በዚያን ጊዜ የእግዚአብሔርን ሕግ ሁሉ ለማወቅና ለመታዘዝ ኃላፊነት ወሰደ። ወዲያውኑ ምን ያህል ጥፋተኛ እንደሆነ አወቀ። ኃጢአተኝነቱን እንዳላወቀ ሆኖ ለመኖር የማይችልበት ደረጃ ደረሰ። ሕግ ሳያውቅ ሲሠራ የነበረውን ኃጢአት አውቆ ወደሚሠራ ሕግ ተላላፊነት አመጣው። የእግዚአብሔርን ሕግ መታዘዝ ጨርሶ እንደማይችልና ያለመታዘዝ ቅጣት የሆነውን ሞትን እንደሚቀበል አወቀ፤ ስለዚህም «እኔም ሞትሁ» አለ። የገዛ ኃጢአቱን ጥፋት በሚረዳበት ጊዜ መንፈሱ ምውት እንደሆነ አወቀ ማለት ነው።

እንደገና ጳውሎስ የራሱን ልምምድ በዚህ ቦታ ይጽፋል፤ ነገር ግን የጳውሎስ ልምምድ የእግዚአብሔርን ሕግ ወደ ማወቅ የመጣ ሰው ሁሉ ልምምድ እንደሆነ እውነት ነው። አንድ ሰው የእግዚአብሔርን የቅድስናና

የጽድቅን መለኪያ ካወቀ በኋላ ራሱ ጥፋተኛ መሆኑን ይገነዘባል። ይህንን የእግዚአብሔርን መለኪያ ሊጠብቅ እንደማይችል ይገነዘባል። ላለመታዘዝ ቅጣት የሆነውን ሞት እንደሚቀበልም ይረዳል።

በቁ. 10 ጳውሎስ ችግሩ ሕግ እንዳልሆነ ደግሞ ይናገረዋል። ሕግ ጥፋተኛ አላደረገውም ሕግ በራሱ መልካም የሆነውን የእግዚአብሔርን ዘላለማዊ መመዘኛ የሚያንጸባርቅ መልካም ነገር ነው። በእርግጥ አንድ ሰው ሕግን በሙሉ ቢጠብቅ ኖሮ ውጤቱ ሕይወት ይሆን ነበር። ይህ ማለት ምን ማለት ነው?

22ኛ ጥያቄ፡ - ዘሌ. 18፡5 ና ዘዳ. 30፡15-30 አንብብ። ሀ) አንድ ሰው ሕግን ከጠበቀ ምን ይሆናል? ለ) ሕግን ካልጠበቀ ምን ይሆናል?

የሕግ አንዱ ዓላማ ሕይወትን ማምጣት ነበር። በእነዚህ ቁጥሮች ይህ ማለት በተለይ ለአይሁዶች ከተስፋይቱ ምድር የሚያገኙት የሥጋ በረከትና ሀብት ነው። አይሁዶች እግዚአብሔርን ከታዘዙ፤ እግዚአብሔር በተስፋይቱ ምድር እንደሚባርካቸውና የተትረፈረፈ ሕይወት እንደሚሰጣቸው ቃል ገብተላቸው ነበር፤ ነገር ግን እነዚህ ቁጥሮች አይሁዶች በእግዚአብሔር ላይ ያላቸውን ታማኝነት የእግዚአብሔርን ሕግ በመጠበቅ እንዲያሳዩ በተጨማሪ የሚያስታውሱ ናቸው። በታማኝነት የኃጢአት መሥዋዕት ካቀረቡ፤ ባልተሳካላቸውና በወደቁ ጊዜ ደግሞ በእግዚአብሔር ችሮታ ከታመኑ፤ በእግዚአብሔር ቃልና ቃል ኪዳን ለደኅንነታቸው እንደታመኑ ያሳይ ነበር፤ ስለዚህ ሕግ ራሱ በእግዚአብሔር የተስፋ ቃል በመታመን የዘላለም ሕይወት እንዲያገኙ ይረዳቸው ነበር። ይህ ጥቅስ ሰው ሕግን በሙሉ መጠበቅ እንደሚችልና በዚህም ምክንያት ደህንነትን በመልካም ሥራው ሊያገኝ እንደሚችል አያስተምርም። ጳውሎስ ቀደም ብሎ ማንም ሰው ሕግን በሙሉ መጠበቅ እንደማይችል ግልጽ አድርጎታል (ሮሜ 3፡20)።

ማንም ሕግን መጠበቅ ስለማይችል ሕግ ሕይወትና ብልጽግና ከማምጣት ይልቅ ሞትን አመጣ። ቅድስናን ከማምጣት ፈንታ፤ ሰዎች ሁሉ ምን ያህል ኃጢአተኛ እንደሆኑ እንዲያስተውሉ አደረገ። ይህ እውነት የሆነው ለጳውሎስ ብቻ ሳይሆን፤ ለሌሎች ሰዎች ሁሉ ነው። ሕግ ሰዎች ምን ያህል ኃጢአተኞች እንደሆኑ ይናገራል።

23ኛ ጥያቄ፡- በዘጸ. 20፡1-17 የሚገኘውን አሥርቱን ትእዛዛት አንብብ። ሀ) በአስተሳሰብህና በተግባርህ አንተ በግልህ እነዚህን ትእዛዛት የተላለፍክባቸውን የተለያዩ መንገዶችን ግለጽ። በማቴ. 5፡21-48 ኢየሱስ ለትእዛዛቱ የሰጠውን እውነተኛ ትርጉም ልብ በል። ለ) ከእነዚህ ኃጢአቶች በደሙ ያነጻህን እግዚአብሔርን እስቲ ላንድ አፍታ አመስግነው።

መልካም የሆነው ሕግ ኃጢአትን የሚጨምርበት የመጀመሪያ መንገድ ሰዎች ምን ያህል ኃጢአተኞች እንደሆኑ እንዲገነዘቡ በማድረግ ነው። ሳያውቁ ሲሠሩት የነበረውን ስሕተት በእግዚአብሔር ላይ በእውቀት ወደሚፈጸም ዓመፅ ይለውጥባቸዋል። ምን ያህል ኃጢአተኛ እንደሆኑና በእርግጥ እንደሚገባቸው ያስገነዝባቸዋል። ሕግ ኃጢአትን የሚጨምርበት ሁለተኛ መንገድ ደግሞ አለ።

2) ኃጢአት ሰዎች የበለጠ ኃጢአትን እንዲያደርጉ ሕግን መጠቀሚያ ያደርገዋል።

በቁ. 8 ላይ ጳውሎስ ሲናገር ትእዛዛቱ ፈተናን በመጨመር የበለጠ ኃጢአት እንዲያደርግ እንደገፋት ይናገራል። ጳውሎስ በዚህ ቁጥር የወታደርን መግለጫ ይጠቀማል። ኃጢአትን ከጦር ሜዳው አጠገብ ማድባትን እንደሚያደርግ ጠላት ይመስላል። በእርሱ ላይ የደፈጣው ጊያ ለማድረግ ሕግን እንደማጥቂያ እንደሚጠቀም ይናገራል። ኃጢአት በሰዎች ውስጥ የበለጠ የኃጢአት ፈተናዎችን ለመቀስቀስ መልካሙን ሕግ ይጠቀማል።

ይህ መመሪያ በሕይወት ውስጥ እንዴት እንደሚሠራ ማየት ቀላል ነው። አንድ ሕፃን ልጅ ወላጆቹ «እንዳትነካ» ያሉትን ነገር ለመንካት ወዲያውኑ ይፈተናል። «ሲጃራን ማጤስ ክልክል ነው» የሚል ጽሑፍ ተለጥፎ ባለበት ቦታ ሰዎች ለማጨስ ይፈተናሉ። «መግባት ክልክል ነው» በሚል ቦታ ላይ ሰዎች ወደ ውስጥ ለመግባትና በዚያ ምን እንዳለ ለማየት ይፈተናሉ። አታድርግ የሚል ትእዛዝ ሁልጊዜ ለማድረግ ይፈትናል!

አውጉስጦስ የሚባል የጥንት ቤተ ክርስቲያን አባት ይህንን መመሪያ የሚያሳይ አንድ የልጅነት ታሪኩን ተናግሯል። (ታሪኩን በምዕ. 1 ተመልከት።) እርሱና ጓደኞቹ ወደ አንድ ስፍራ እንዳይሄዱና ከአንድ ዛፍ ላይ ፍሬውን እንዳይለቅሙ ታዘዙ፤ ነገር ግን ወደዚያ ስፍራ ሄደው ፍሬውን ሰረቁ። ለምን? ስለተራቡ አልነበረም። ፍሬውን እንኳ

አልበሉትም። ለዓላማዎች ሰጡአቸው። ፍሬውን የሰረቁት ካለመታዘዝ የሚገኘውን ደስታ ለማግኘት ብቻ ነበር። ለመስረቀ የተፈተኑት እንዳይሰርቁ ስለታዘዙ ብቻ ነበር።

24ኛ ጥያቄ፡- እንዳታደርገው የሚለውን ሕግ ወይም ትእዛዛት በምትሰማበት ጊዜ እንድታደርገው የበለጠ የምትፈተንባቸው ኃጢአቶች የትኞቹ ናቸው?

አንድ ሰው አንድን ነገር እንዳያደርግ በሚነገርበት ጊዜ ወዲያውኑ ሊያደርግ የሚፈልገው ለምንድን ነው? ጳውሎስ በቁ 11 እንደሚገልጠው ኃጢአት ስለሚያታልለው ነው። ኃጢአት የሚያታልልበት ሁለት መንገዶች አሉ። የመጀመሪያው ሐጢአት የሚያታልለው ትእዛዛቱ አንዳንድ መልካም ነገሮች ከማግኘት የሚቆጥበው በማስመሰል ነው። ማታለል የሚለው በዚህ ስፍራ የምናገኘው ቃል በዔደን ገነት በሔዋን ላይ የተፈጸመውን ነገር ለመግለጽ አዲስ ኪዳን በሌላ ቦታ ሲጽፍ የተጠቀመበት ቃል ነው። በዔደን ገነት ሰይጣን ለሔዋን «አንድ መልካም ነገርን አጥታችኋል። እግዚአብሔር መልካምና ከፋውን እንድታውቁ አይፈልግም። አንድ ሊኖራችሁ የሚገባ ነገር እግዚአብሔር እንዳይኖራችሁ አድርጓል» ይላቸዋል፤ ስለዚህ ሰይጣን የእግዚአብሔርን አዎንታዊ ትእዛዝ በመጠቀምና አንድ መልካም ነገር እንደቀረባቸው አድርጎ በማቅረብ ሔዋንን አታለለ። የኃጢአት ተፈጥሮ እስካሁንም ድረስ የሚሠራው እንደዚህ ነው። ሕግ ባለበት ስፍራ ሁሉ፣ የኃጢአት ተፈጥሮ ሰዎች በዚህ ትእዛዝ ምክንያት አንድ መልካም ነገር እንዳጡ አድርጎ በማቅረብ ያታልላቸዋል። ኃጢአታዊ ተፈጥሮ ትእዛዛትን ሰዎች የበለጠ ኃጢአት እንዲሠሩ ለመፈተን ይጠቀምበታል።

ጳውሎስ፣ ሕግ ኃጢአትን የሚጨምርበት አንዱ መንገድ ይህ ነው ይላል። ሕግ በራሱ ጥሩ ነበር፤ ዳሩ ግን የኃጢአት ተፈጥሮ የሕግን ትእዛዛት ተጠቅሞ፣ ሰዎች አንድን ነገር እንዳጡ አድርጎ እንዲያስቡ በማድረግ አታለላቸው፤ ስለዚህ የኃጢአት ተፈጥሮ ሕግን በመጠቀም ፈተና እንዲጨምርና ሰዎች ወደ በለጠ ኃጢአት እንዲገቡ አደረጋቸው። ለምሳሌ አንድ ወላጅ ለልጁ ወደ አንድ አደገኛ ስፍራ እንዳይሄድ ቢያዝዘው የወላጁ ትእዛዝ ጥሩ ነው፤ ነገር ግን ልጁ ወላጁ አንድ ጥሩ ነገርን እየከለከለው እንደሆነ ሊያስብ ይችላል፤ ስለዚህ ይህ ልጅ ወደዚያ ስፍራ ለመሄድ ይፈተናል። የልጁ ወላጅ የሰጠው ትእዛዝ መልካም ነው፤ ነገር ግን ልጅየው ይህ ሕግ አንድ መልካም ነገር እንደከለከለው ካሰበ ይህ

መልካም ሕግ ልጁን ወደ ፈተና እንዲሄድ የበለጠ ጋበዘው ማለት ነው። በተመሳሳይ መንገድ ኃጢአታዊ ተፈጥሮም፡ ሰዎች የእግዚአብሔር ሕግ አንድ መልካም ነገርን እንደከለከላቸው እንዲያስቡ በማድረግ ኃጢአትን እንዲያደርጉ የበለጠ ይጋብዛቸዋል።

25ኛ ጥያቄ፡- የኃጢአት ተፈጥሮ የእግዚአብሔር ሕግ አንድ መልካም ነገርን እንደከለከለህ አድርጎ እንደሚያታልልህ አስብ። በማስታወሻ ደብተርህ ሕጉ አንድ መልካም ነገርን እንደከለከለህ በመገመት የእግዚአብሔርን ሕግ በመተላለፍ ኃጢአት እንድታደርግ በስውር የተፈተነካባቸውን ቢያንስ ሦስት ምሳሌዎች ጥቀስ።

ኃጢአት ሰዎችን የሚያታልልበት ሌላ ሁለተኛው መንገድ አለ። ኃጢአት ሰዎችን የሕግን ፊደል በመጠበቅ ጽድቃቸውን በእግዚአብሔር ፊት እንደሚያገኙ በማስመሰል ያታልላቸዋል። ወደ ሕግ በማሳየት «እነዚህን ትእዛዛት ከጠበቃችሁ ብቻ በእግዚአብሔር ፊት ጻድቅ ትሆናላችሁ» ይላቸዋል፤ ስለዚህ ሰዎች ጽድቃቸውን በመልካም ሥራቸው የሚያገኙ ይመስላቸዋል።

ኃጢአታዊ ተፈጥሮ ሕግን፡ ሰዎችን ለማታለል ስለሚጠቀምበት በተግባር ኃጢአታቸውን ይጨምረዋል። ኃጢአታቸው ስለሚጨምር የበደለኛነት ስሜት ይጨምራል። ኃጢአት ሕግን በመጠቀም ሰዎችን ሁሉ ይገድላል። በዘላለማዊ ሞትም ይኮንናቸዋል።

ጳውሎስ ይህንን ክፍል የሚያጠናቅቀው ከቁ. 12-13 ባለው ቃል ነው። ሕግ በራሱ መልካም ነው። ለሰዎች ዘላለማዊ የሆነውን የእግዚአብሔርን መመዘኛ ትክክል የሆነውንና ያልሆነውን ለመለየት ይረዳቸዋል፤ ነገር ግን ትክክል የሆነውንና ያልሆነውን ለሰዎች በማሳየት በኃጢአት ጥፋተኞች እንደሆኑና ሞት እንደሚገባቸው ያሳያል። ታዲያ ይህ ማለት ሕግ በእነርሱ መሞት ጥፋተኛ ነው ማለት ነውን? ጳውሎስ በጠንካራ አባባል ጨርሶ አይደለም ይላል። «መልካሙ ሕግ የራሴ ኃጢአት ምን ያህል ሙሉ በሙሉ ኃጢአተኛ እንደሆነ ያሳየኛል»።

አንድ ሰው ከቤት የስርቆት ሙከራ በሚያደርግበት ጊዜ ተያዘ እንበል። ሌባው ወደ ፍርድ ቤት ተወስዶ ስለ መሰረቁ አመን። ለፈጸመው ወንጀልም እስር ተፈረደበት። የፍርድ ጊዜውን ለመፈጸም በእስር ቤት ተቀምጦ ሳለ እንዲህ እያለ ማሰብ ይጀምራል፡- «ይህ በመሰረቅ ተግባር ላይ ሕግ ያደረገው ጥፋት ነው። ይህ ሕግ እኔን በእስር ቤት የመሆኔ

ብቸኛው ምክንያት መሰረቅን የሚቃወም ሕግ በመሆኑ ነው። ይህ ሕግ እኔን በእስር ቤት ስላደረገ መጥፎ ሕግ ነው»። ይህ ሌባ ሰው በእስር ቤት በመሆኑ ምክንያት ሕግን መቃወሙ ትክክል ነውን? እኔን ወደ እስር ስለጣለኝ ይህ ሕግ መጥፎ ነው ማለቱ ትክክል ነውን? በእርግጥ አይደለም። ሕግ ምን ያህል ኃጢአተኛ እንደሆነና ቅጣት እንደሚገባው ብቻ ይናገራል። ይህ መልካም ሕግ ነው። በእስር ቤት የሆነበት ምክንያት በራሱ ኃጢአት ነው።

በተመሳሳይ መንገድ ሰዎች የሚሞቱት የእግዚአብሔር ሕግ መጥፎ ስለሆነ አይደለም፤ ሰዎች የሚሞቱት መጥፎቻችና ኃጢአተኞች ስለሆኑ ነው። የእግዚአብሔር ሕግ መልካም ነው። ይህ ጥሩ የሆነው የእግዚአብሔር ሕግ ግን ሰዎች ምን ያህል ኃጢአተኞች እንደሆኑ ያሳያቸዋል።

26ኛ ጥያቄ፡- የተቀጣህበትና በዚያም ምክንያት የተላለፍከውን ሕግ በሰው ርዕሰ ክፍል በኩል ጊዜ አለን? ይህ ከሆነ በማስታወሻ ደብተርህ ጻፈው።

የሮሜ 7:7-13 ማጠቃለያ፡- መልካሙ ሕግ ሰዎች ምን ያህል ጥፋተኞች እንደሆኑ የሚያሳይና፡ በዚህም ኃጢአት እንዲጨምር ሰዎችን ለመፈተን ቢያገለግልም፡ ለኃጢአት ወይም ለሞት ተጠያቂ አይደለም።

ሦስተኛ ቀን፡

ሮሜ 7:14-20

በሮሜ 7:7-13 ጳውሎስ ክርስቲያን ከመሆኑ በፊት የእግዚአብሔር መልካም ሕግ ወደ በለጠ ኃጢአት እንደመራው ይናገራል። ሕግ በራሱ ጥሩ ነበር፤ ነገር ግን መልካም የሆነው የእግዚአብሔር ሕግ እርሱ ምን ያህል ጥፋተኛና ኃጢአተኛ እንደሆነ እንዲገነዘብ ረዳው። አሮጌው የኃጢአት ተፈጥሮ ደግሞ ሕግን በመጠቀም ኃጢአት የማድረግ ፍላጎቱን ጨመረው።

ይህ ኃጢአተኛ ተፈጥሮ በአማኝ ሕይወት ውስጥ ወደ ኃጢአት ሊመራው ያለማቋረጥ ይሠራል። አንድ አማኝ በአዲስ ተፈጥሮ፡ በአዲስ ፍላጎት፡ አዲስ ሰው ቢሆንም (ሮሜ 6:1-14) ና ከኃጢአት ባርነት ነጻ ቢሆንም (ሮሜ 6:15-23)፡ በውስጡ ያለው ኃይል የተሞላው ኃጢአተኛው ተፈጥሮ ሊያደርግ የማይፈልገውን ኃጢአት እንዲሠራ ያለማቋረጥ ይመራዋል። የተቀደሰና የተለየ ሕይወት ለመኖር አማኝ ከዚህ

ኃይል ካለው ኃጢአታዊ ተፈጥሮ ጋር በጦርነት ላይ መሆኑን መረዳት አለበት። ከሕግ ኩነቷ ኃይል ነጻ ቢሆንም፡ ሕግ ከሚቀሰቅሰው ከኃጢአት ተፈጥሮ ጋር ከሚደረግ ጦርነት ነጻ አይደለም።

27ኛ ጥያቄ፡- ሮሜ 7፡ 14-25 አንብብ። ሀ) አንተ እንደምታምነው፡ ጳውሎስ በዚህ ቦታ ስለ እራሱ ሲናገር ከማመኑ በፊት ስለነበረበት ሁኔታ ነው ወይስ ካመነ በኋላ ስላለበት ሁኔታ? ለ) ለምን?

28ኛ ጥያቄ፡- ሮሜ 7፡ 14-20 አንብብ። ሀ) በቁ. 14 ጳውሎስ ሕግን የሚገልጸው እንዴት ነው? ለ) እራሱን እንዴት አድርጎ ይገልጻል? ሐ) ይህን ሲል ምን ማለቱ ነው?

29ኛ ጥያቄ፡- ሀ) ጳውሎስ ማድረግ የሚፈልጋቸው ነገሮች ምንድን ናቸው? ለ) የሚያደርጋቸው ነገሮች ምንድን ናቸው? ሐ) ለማድረግ የማይፈልጋቸው ነገሮች የትኞቹ ናቸው? መ) የማያደርጋቸው ነገሮች ምንድን ናቸው?

30ኛ ጥያቄ፡- ስለ እግዚአብሔር ሕግ የጳውሎስ ስሜትና ተግባር የሚያረጋግጥልን ምንድን ነው?

31ኛ ጥያቄ፡- በጳውሎስ ሥጋ፡ በአሮጌው የኃጢአት ተፈጥሮው ውስጥ ምን መልካም ነገር አለ?

32ኛ ጥያቄ፡- በጳውሎስ ሕይወት ውስጥ ለነበረው ኃጢአት ተጠያቂው ምንድን ነው?

አንድ አማኝ ከኃጢአት ባርነትና (ሮሜ 6)፡ ኃይል ከሌለው ሕግና ኩነቷ ነጻ ከሆነ (ሮሜ 7፡ 1-6) በውስጡ የኃጢአት ውጊያ ያለው ለምንድን ነው? ኃጢአት ወደተሞላበት ፈተና የሚገባው ለምንድን ነው? በሮሜ 7፡ 14-23 ጳውሎስ ሲገልጽ፡ ኃይል ያለው የኃጢአት ተፈጥሮ እስካሁንም ድረስ በክርስቲያን ውስጥ እንደሚኖር ይናገራል። አማኝ ከመሆኑ በፊት ወደ ኃጢአትና ወደ ሞት ይመራው የነበረው የኃጢአት ተፈጥሮ፡ እስካሁንም ድረስ በሥራ ላይ ስለሆነ፤ እንደ ኢየሱስ ክርስቶስ ተከታይ ሊሠራው የማይፈልገውን ኃጢአት እንዲሠራ ይፈታተነዋል።

አንዳንድ የመጽሐፍ ቅዱስ አስተማሪዎች ጳውሎስ በእነዚህ ቁጥሮች ላይ የሚናገረው ክርስቲያን ከመሆኑ በፊት ስለነበረበት ሁኔታ ነው ብለው ያምናሉ። ይህ ወደ ክርስቶስ ከመምጣቱ በፊት በሕይወቱ ውስጥ ስለተደረገው ጦርነት የሚገልጽ ነው ይላሉ፤ ነገር ግን ጳውሎስ አሁን

የሚናገረው በክርስቶስ ካመነ በኋላ በሕይወቱ ውስጥ ስለሚደረገው ጦርነት ነው ማለቱ የተሻለ ነው። ይህንን ያልንበት ምክንያት፡-

- 1) በቁ. 14 ላይ ጳውሎስ ንግግሩን ከአላፊ ጊዜ ወደ አሁን ጊዜ ያመጣዋል። በሮሜ 7:7-13 በክርስቶስ ከማመኑ በፊት ከኃጢአት ጋር ስለነበረው ትግል በአላፊ ጊዜ ይናገራል፤ ነገር ግን በቁ. 14 በአሁን ጊዜ በሕይወቱ ምን እየተከሰተ እንዳለ በግልጽ መናገር ይጀምራል። አሁን በዚህ ስፍራ እርሱ ክርስቲያን ነው።
- 2) በዚህ ክፍል ውስጥ በሙሉ ጳውሎስ ስለ እግዚአብሔር ሕግ ያለውን ከፍተኛ መመዘኛና ሊታዘዘውም ምን ያህል ብርቱ ፍላጎት እንዳለው ይናገራል። ብዙ የሚያምኑ ሰዎች ክርስቶስን ከማወቃቸው በፊት እግዚአብሔርን ለመታዘዝ ጠንካራ ፍላጎት አልነበራቸውም። ብዙ የሚያምኑ ሰዎች ክርስቶስን ከማወቃቸው በፊት ስለ እግዚአብሔር ሕግ ከፍተኛ የሆነ ግምት አልነበራቸውም። (ሮሜ 8:7 አርጌው የኃጢአት ተፈጥሮ ለእግዚአብሔርና ለሕጉ ጠላት ነው ማለት ነው)።
- 3) በዚህ ክፍል ውስጥ በሙሉ ጳውሎስ የራሱን ኃጢአተኝነት በጥልቀት ይመለከተዋል። በፊል. 3:6 አማኝ ባልነበረ ጊዜ በሕግ አንጻር ፍጹም እንደነበረ ይናገራል። ወደ ክርስቶስ በመጣ ጊዜ ብቻ የራሱን ኃጢአተኝነት ተመለከተ።
- 4) እያንዳንዱ ክርስቲያን በእነዚህ ጥቅሶች የተጻፈውን ትግል ተለማምዶታል፤ ስለዚህ ጳውሎስ የሚጽፈው በራሱ የሕይወት ልምምድ ውስጥ እውነት እንደሆነ ያውቃል።

ስለዚህ በሮሜ 7:14-25 የተጻፈው በአማኝ ሕይወት ውስጥ ስላለው ከኃጢአትና ከኃጢአት ተፈጥሮ ጋር ስለሚደረግ የማይቋርጥ ጦርነት ነው። አንድ አማኝ በኃጢአት ፈተና ላይ ድል ለመቀዳጀት ይህን ጦርነት ጠንቅቆ መረዳት አለበት።

በቁ. 14 ጳውሎስ ከቁ. 7-13 በጥልቀት ገልጾት የነበረውን ነገር እንደገና ይደግመዋል፡- ሕግ መልካምና መንፈሳዊ ነው። ሕጉ የእግዚአብሔር ሕግ ነው። መልካም ነገር ነው። ታዲያ ኃጢአትን ለምን ይሠራል? ምክንያቱም እስከ አሁንም ሥጋ ስለሆነ ነው። በዚህ ቦታ «ሥጋ» የሚለው ቃል የጳውሎስን አካል የሚገልጽ ሳይሆን የቀድሞውን ኃጢአተኛ ተፈጥሮ የሚናገር ነው። ከአዳም ስለወረሰው ስለ ማንኛውም ነገር የሚናገር ነው። የቀድሞ ፍላጎትና ድካሙ ነው። ጳውሎስ ሞቶ በክርስቶስ አዲስ ሰው ቢሆንም እንኳ ሥጋ ነበር። እንደ ሰብአዊነቱ ከአባቱ

ከአዳም የወረሰው ድካምና የኃጢአት ፍላጎት ነበረው። በሮሜ 6 ጳውሎስ በክርስቶስ በአመነ ጊዜ በሕይወቱ የነበረው ኃይል ሲሰበር አሮጌው የኃጢአት ተፈጥሮ እንደ ተሸነፈ አብራርቶ ነበር፤ ነገር ግን አብሮ መኖሩ ስላልቀረ ኃጢአትን እንዲያደርግ ሊፈታተነው ይችላል። ያ የኃጢአት ተፈጥሮ አብሮት ስላለ፤ ኃጢአትን የሚያደርግባቸው ጊዜያት አሉ። እራሱን የኃጢአት ባሪያ የሚያደርግባቸው ጊዜያት አሉ። ጳውሎስ በቁ. 14 «ከኃጢአት በታች ልሆን የተሸጥሁ ነኝ» ሲል፤ «ወደኋላ እየተመለስኩ እራሴን እንደ ባሪያ ለኃጢአት እሸጣለሁ» ማለቱ ሊሆን ይችላል። አሮጌው የኃጢአት ተፈጥሮው እስከአሁንም ስላለ ኃጢአት ለተሞላ ፈተና እራሱን የሚሰጥባቸው ጊዜያት አሉ። ወደ ኃጢአት ባርነት ገበያ የሚመለስበት ጊዜ እስከአሁንም ድረስ ቢሆን አለ።

ጳውሎስ ከቁ. 15-19 ድረስ በአሮጌው የኃጢአት ተፈጥሮው ፍላጎትና ክርስቶስን ባመነው በአዲሱ ሰው ተፈጥሮ መካከል ያለውን ጦርነት ይገልጻል። አሁን በክርስቶስ ያመነ ክርስቲያን ስለሆነ፤ የሚጠላው ኃጢአትና (ቁ. 15) ሊያደርገው የማይፈልገው ነገር (በቁ. 16) እንዳለ ይናገራል፤ ነገር ግን እነዚያን ነገሮች አሁንም ቢሆን በማድረግ ላይ ይገኛል (ቁ. 15)። በሌላ አንጻር ደግሞ የክርስቶስ ተከታይ ስለሆነ ሊያደርጋቸው የሚፈልጋቸው መልካም ነገሮች እንዳሉት፤ ነገር ግን እነዚያን ነገሮች ማድረግ በጣም አስቸጋሪ ሆኖ እንዳገኘው ይናገራል (18-19)።

እያንዳንዱ ክርስቲያን በሕይወቱ ውስጥ ጦርነት እየተካሄደ መሆኑን በልምምዱ ያያል።

33ኛ ጥያቄ፡ - ሀ) በማስታወሻ ደብተርህ ላይ፤ ክርስቲያን እንደመሆንህ ልታደርጋቸው የሚገባህ፤ ዳሩ ግን በጣም የከበዱህን መልካም ነገሮች ጻፍ። ለ) በማስታወሻ ደብተርህ ላይ ክርስቲያን እንደመሆንህ ልታደርጋቸው የማይገቡ ነገር ግን አንዳንድ ጊዜ ስታደርጋቸው የምትገኛቸው መጥፎ ነገሮችን ጻፍ።

እያንዳንዱ ክርስቲያን ሊያደርጋቸው ሳይፈልግ የሚያደርጋቸው፤ ሊያደርጋቸው እየፈለገ የማያደርጋቸው አንዳንድ ነገሮች አሉ።

- ምናልባት ችግራቸው ያለትዕግሥት የመቆጣት ስሜት ሊሆን ይችላል። ትዕግሥት ማጣትና መቆጣት ስሕተት መሆኑንና ምስክርነታቸውን በማበላሸት፤ ከሌሎች ጋር ያላቸውን ግንኙነት

አንደሚያወድም ያውቃሉ። ስለዚህም ትዕግሥት ለማጣትና ለመቆጣት አይፈልጉም። ይህ የሚሆንባቸው ጊዜያት ግን አሉ።

- ምናልባት ችግራቸው ጭንቀት ሊሆን ይችላል። በምሽት ነቅተው ስለ ቤተሰባቸው፣ ስለራሳቸውና ከሌሎች ጋር ስላላቸው ግንኙነት ማሰብ አይፈልጉም። ጭንቀት ኃጢአት እንደሆነም ያውቃሉ፤ ነገር ግን ብዙ ጊዜ ሲጨነቁ ይገኛሉ። ሊያቆሙትም አይችሉም።

- ምናልባት ችግራቸው በትምህርት ቤት በፈተና መኮረጅ ማታለል ሊሆን ይችላል። ሙሉ በሙሉ ታማኝ መሆን እንዳለባቸው ያውቃሉ፤ ነገር ግን ስሕተት መሆኑን እያወቁ በትምህርት ቤት ከፍተኛ ማርክ ለማግኘት ባላቸው ጉጉት በፈተና ላይ የማታለል ተግባርን በመፈጸም ኃጢአትን ያደርጋሉ።

- ምናልባት ችግራቸው የፍትወተ ሥጋ አምሮት ሊሆን ይችላል። ስሕተት እንደሆነና በዚህ ጉዳይ ለፈተና ከሚጋብዛቸው አካባቢም ሆነ ሰው መራቅ እንዳለባቸው ያውቃሉ፤ ነገር ግን ወደ እነዚህ ስፍራዎች የመሄድ ብርቱ ፍላጎት ይታይባቸዋል፤ ስለዚህም ይሄዳሉ። በፍትወተ ሥጋ ኃጢአትም ይወድቃሉ። የሠሩትን ኃጢአት ይጠሉታል ነገር ግን ደግመው ያደርጉታል።

እያንዳንዱ ክርስቲያን የቀድሞ የኃጢአት ተፈጥሮ ከደካማ ፍላጎቶቹ ጋር በውስጡ ስላለ፣ ኃጢአት ማድረግ ባይፈልግም እንኳ ኃጢአት ማድረጉን ይቀጥላል። ጳውሎስ፣ ይህ ሁለት ነገሮችን ያሳያል ይላል፡-

1) እንደገና የእግዚአብሔር ሕግ መልካም እንደሆነ ያሳያል (ቁ. 16)።

ጳውሎስ ማድረግ የሚገባውን ትክክለኛ ነገርን ያውቃል። ሊያደርገውም ይፈልጋል። ይህ የእግዚአብሔር ትእዛዛት መልካም እንደሆኑ ያሳያል። እያንዳንዱ ክርስቲያን የእግዚአብሔር ትእዛዛት ከባድ ቢሆኑም እንኳ ሊያደርጋቸው የሚገባቸው ትክክለኛ ትእዛዛት እንደሆኑ ያውቃል።

2) እውነተኛው ጠላት አሮጌው የኃጢአት ተፈጥሮ እንደሆነ ያሳያል (17፥20)። በዚህ ክፍል ውስጥ ጳውሎስ ሁለት ጊዜ ኃጢአትን የሚያደርገው እርሱ እንዳልሆነ፣ ነገር ግን የኃጢአት ተፈጥሮ እንደሆነ ይናገራል። ጳውሎስ ለኃጢአቱ ተጠያቂ እንዳልሆነ መናገሩ አይደለም፤ ነገር ግን የሚለው በክርስቶስ አዲስ ሰው ቢሆንም እንኳ፣ አሮጌው ተፈጥሮ ኃጢአትን እንዲያደርግ እንደሚፈታተነው ነው።

አሮጌው የኃጢአት ተፈጥሮ የቀድሞው የኃጢአት ፍላጎትና የውስጥ አሳብ ነው። በውስጡ ምንም መልካም ነገር የለም። በክርስቶስ አዲስ ሰው ከሆነ ጳውሎስ አሁን ለምን ኃጢአትን ይሠራል? አሁን ኃጢአትን የሚሠራው አሮጌው የኃጢአት ተፈጥሮ በውስጡ ስላለ፡ ስለሚዋጋውና ወደ ኃጢአት ስለሚመራው ነው።

እያንዳንዱ ክርስቲያን ከዚህ የኃጢአት ተፈጥሮ ጋር ጦርነት ውስጥ እንዳለ መረዳት በጣም አስፈላጊ ነው። አንዳንድ ጊዜ አማኞች በመንፈሳዊ ሕይወታቸው ሰነፎች ይሆናሉ። ጠንክረው ሳይሠሩ እግዚአብሔርን ሊታዘዙ፡ በታማኝነት ሊያገለግሉትና በመንፈሳዊ ሕይወታቸው ሊያድጉ የሚችሉ ይመስላቸዋል። ኃይለኛ ጠላታቸው የሆነው አሮጌው የኃጢአት ተፈጥሮአቸው በውስጣቸው እንዳለ ይዘነጋሉ። በእነርሱ ላይ ጦርነት በመክፈትና በመፈተን ኃጢአት ወደሞላበት ሕይወት ሊመራቸው ይሞክራል።

34ኛ ጥያቄ፡- ከአሮጌው የኃጢአት ተፈጥሮ ጋር በጠንካራ ጦርነት ውስጥ ስላለህ፡ ድልን ለማግኘት መሥራት ያለብህ ጠንካራ ሥራ ምን ይመስልሃል? የምታስባቸውን አሳቦች በሙሉ በማስታወሻ ደብተርህ ጻፍ።

በየትኛውም ጦርነት ድል በቀላሉ አይመጣም። በጥንቃቄ በሚደረግ ዝግጅትና በጠንካራ ሥራ ብቻ ይገኛል። በክርስቶስ ውስጥ ላለ አማኝ በኃጢአት ላይ የሚገኘ ድል የሚመጣው፡ የእግዚአብሔርን ቃል ሲያነብ፡ ሲያጠና፡ ሲያስብበት፡ ሲጸልይና እግዚአብሔር ኃጢአትን የሚያሸንፍበትን ኃይል እንዲሰጠው ሲጠይቅ፡ በኃጢአት መፈተን ከበዛበት ቦታና ሰዎች ሲርቅ፡ ከሌሎች ክርስቲያኖች ጋር የማያቋርጥ ኅብረት ሲኖረው፡ ለኃጢአትና ለግለኝነት «እምቢ» የሚል ጠንካራ መልስ ሲሰጥ፡ ከሁሉም በላይ በውስጡ ለሚኖረው ለመንፈስ ቅዱስ ኃይል እራሱን ሲያስረክብ ነው። በሮሜ 8 ጳውሎስ የኃጢአት ፈተናዎችን ለማሸነፍ የመንፈስ ቅዱስን ኃይል የመጠቀም አስፈላጊነትን በሰፊው ይናገራል።

አራተኛ ቀን፡

ሮሜ 7:21-25

በሮሜ 7:14-25 ጳውሎስ አማኝ ኃይል ከሌለው ሕግና ኩነጌ ነጻ ቢሆንም እንኳ፡ ከቀድሞ የኃጢአት ተፈጥሮ ጋር ከሚደረግ ጦርነት ነጻ

እንዳልሆነ ያብራራል። በዚህ ጦርነት ምክንያት አማኝ ሊያደርጋቸው የሚፈልጋቸው መልካም የሆኑ በርካታ ነገሮች ቢኖሩም አያደርጋቸውም። ሊያደርጋቸው የማይፈልጋቸው በርካታ መጥፎ ነገሮች ቢኖሩም ያደርጋቸዋል። በሮሜ 7:20-25 ከአሮጌው ተፈጥሮ ጋር የሚደረገውን ጦርነት ጳውሎስ በአጭሩ አጠቃሎታል።

- 32ኛ ጥያቄ:- ሮሜ 7:21-25 አንብብ። ሀ) በቁ. 21 «ሕግ» የሚለው ቃል ትርጉም ምን ማለት ይመስልሃል? ለ) በቁ. 22 «ሕግ» የሚለው ቃል ትርጉም ምን ማለት ይመስልሃል? ሐ) በቁ. 23 «ሕግ» የሚለው ቃል ትርጉም ምን ማለት ይመስልሃል?
- 33ኛ ጥያቄ:- ጳውሎስ ስለ እግዚአብሔር ሕግ «በውስጥ ሰውነቱ» ምን ይሰማዋል?
- 34ኛ ጥያቄ:- በቁ 23 ጳውሎስ በውስጡ ስለሚካሄደው ጦርነት ይገልጻል። ሀ) በጦርነቱ ውስጥ ያሉት ሁለቱ ወገኖች የትኞቹ ናቸው? ለ) በቁ. 24 እንደምናየው ይህ ጦርነት ጳውሎስ ስለ ራሱ ምን እንዲሰማው አደረገው?
- 35ኛ ጥያቄ:- ሀ) በቁ 24 ጳውሎስ የሚጠይቀው ጥያቄ ምንድን ነው? ለ) የጥያቄው መልስ ምንድን ነው?

በእነዚህ ቁጥሮች ጳውሎስ «ሕግ» የሚለውን ቃል በተለያዩ መንገድ ተጠቅሞበታል። በቁ. 22 «ሕግ» የሚለው ቃል የሙሴ የብሉይ ኪዳን ሕግ ነው፤ ነገር ግን በቁ. 21 ና 23 «ሕግ» የሚለው ቃል «የሚቆጣጠር መመሪያ» ማለት ነው። ጳውሎስ በውስጡ የሚሠሩ ሁለት የመቆጣጠር መመሪያዎች እንዳሉ ይናገራል። በሥራ ላይ ያለው የመጀመሪያ መቆጣጠሪያ መመሪያ የሚሠራው በአእምሮው ነው። ይህ ዳግም የተወለደው «አዲሱ ጳውሎስ» ነው። አዲሱ ጳውሎስ የእግዚአብሔርን ሕግ ይወዳል። የዳነው አዲሱ ጳውሎስ የእግዚአብሔር ሕግ መልካም እንደሆነና ሊያደርገውም እንደሚወድ ያውቃል። የአእምሮው መቆጣጠሪያ መመሪያው የእግዚአብሔርን ሕግ መታዘዝ መልካም እንደሆነ ይነግረዋል፤ ነገር ግን በአካል ክፍሎች ውስጥ የሚሠራ ሌላ ሁለተኛ የመቆጣጠሪያ መመሪያ አለ። ይህ የመቆጣጠሪያ መመሪያ አሮጌው የኃጢአት ተፈጥሮው ነው። አሮጌው የኃጢአት ተፈጥሮው ያለማቋረጥ እርሱን በማጥቃት ክፉ እንዲያደርግ ይፈታተነዋል፤ ስለዚህም በጳውሎስም ሆነ በሌሎች አማኞች ውስጥ የሚካሄድ ጦርነት አለ። የአእምሮው መቆጣጠሪያ መመሪያ የእግዚአብሔር ሕግ መልካም

እንደሆነና የእግዚአብሔርን ሕግ መፈጸም መልካም እንደሆነ ይነግረዋል፡
ነገር ግን የቀድሞው የኃጢአት ተፈጥሮ የመቆጣጠሪያ መመሪያ ከፋ
እንዲያደርግ በመፈተን ወደ ኃጢአት ምርኮኛነት ይመራዋል።

ይህ በጳውሎስ ውስጥ የሚደረግ ጦርነት በጣም ውጥረት ውስጥ
የሚከትና የሚያሳስብ ነው። እንደ ጎስቋላ ሰው «ለዚህ ሞት ከተሰጠ
ሰውነት ማን ያድነኛል?» ብሎ ይጮኻል። መልሱን በቁ. 25
እናገኛለን። ጳውሎስንና ሌሎች አማኞችን የሚታደግ ክርስቶስ ብቻ
ነው። ጦርነቱ ግን ጳውሎስ እስከሚሞት ድረስ እንደሚቀጥል ልብ በል።
ለዚህ «ለሞት ከተሰጠው ሥጋ» ክርስቶስ በሚያወጣው ጊዜ ብቻ ጦርነቱ
ያበቃል። «ለሞት የተሰጠው ሥጋ» ሟች የሆነው የሰው ሰውነት ነው።
ጳውሎስም ሆነ ሌሎች ክርስቲያኖች የሚሞት አሮጌው አካል እስካላቸው
ድረስ አሮጌው የኃጢአት ተፈጥሮ ይኖራቸዋል። ይህ ማለት በሕይወት
እስካለ ድረስ ይህ ትግል ይኖራል ማለት ነው። ጳውሎስም ሆነ
ክርስቲያኖች አዲሱን የትንሣኤ አካላቸውን በመንግሥተ ሰማያት በሚቀበ
ሉበት ጊዜ ብቻ ከኃጢአት ተፈጥሮ ጋር የሚደረገው ጦርነትና ትግል
ያበቃል።

ስለዚህ በቁ. 25 ላይ ጳውሎስ በጌታ ኢየሱስ በኩል እግዚአብሔርን
ያመሰግናል። እግዚአብሔር በኢየሱስ በኩል የዘላለም ሕይወት ይሰጠው
ዘንድ ባደረገው ነገር፡ በውስጡ ከሚካሄደው ጦርነት አንድ ቀን ነጻ
እንደሚሆን በማሰብ ያንን ቀን አሻግሮ ያያል። እግዚአብሔርን
ለማገልገል የሚፈልገው አእምሮው ኃጢአትን ለማገልገል ከሚፈልገው
ከአሮጌው የኃጢአት ተፈጥሮ ጋር የሚዋጋ ቢሆንም እግዚአብሔር አንድ
ቀን ከዚህ ሕይወትና ከጦርነቱ ይገላግለዋል።

አንዳንድ ሰዎች ክርስቲያን ጨርሶ ኃጢአት ሊያደርግ
ወደማይችልበት ደረጃ እስከ መድረስ ሊያድግ ይችላል ብለው
ያስተምራሉ። ይህ ክፍል ግን ሊሆን እንደማይችል በግልጽ ያሳያል። ይህ
ክፍል እንደ ሐዋርያው ጳውሎስ ያለ የበሰለ ክርስቲያን እንኳ ኃጢአትን
እንደሚያደርግ ያሳያል። በእርግጥ ይህ ክፍል አንድ ሰው በክርስቶስ
እየበሰለ በሚሄድበት ጊዜ ከኃጢአት ጋር የሚያደርገው ትግል የበለጠ
እየጨመረ እንደሚሄድ ያስተምራል። አንድ ሰው በቅድስናው እያደገ
በሄደ ቁጥር፡ ምን ያህል ኃጢአተኛ እንደሆነም የበለጠ እየተረዳ
ይመጣል። አንድ ክርስቲያን ወደ ብስለት ደረጃ እያደገ ሲሄድ በጣም
ግሩም የተባሉት ሥራዎች እንኳ ምን ያህል በኃጢአት የተበላሹ እንደሆኑ

እያየ ይሄዳል። በክርስቶስ የበለጠ እያደገ በሄደ ቁጥር የራሱን ኃጢአት የበለጠ እየጠላ ይሄዳል። ደግሞም ከኃጢአት ጋር የሚያደርገውንም ትግል የበለጠ እየጠላ ይሄዳል።

እያንዳንዱ ክርስቲያን እስከ ዕለተ ሞቱ ድረስ ከአሮጌው የኃጢአት ተፈጥሮው ጋር የሚያደርገው ትግል ይቀጥላል። ከዚህ ልንመለከታቸው የሚገባ አራት ጠቃሚ ትምህርቶች አሉ።

1) አማኞች በመንፈሳዊ ሕይወታቸው ሰነፎች መሆን የለባቸውም። የኃጢአት ተፈጥሮ፣ ኃይል ያለው ጣላት ነው። በመንፈሳዊ ሕይወታቸው ተግተው እስካልሠሩ ድረስ አማኞች በኃጢአት ላይ ድልን ሊያገኙ ጨርሶ አይችሉም። የእግዚአብሔርን የጦር ዕቃ በየቀኑ መልበስ አለባቸው (ኤፌ. 6:10-20)። በየቀኑ ኃጢአታቸውን ሊናዘዙና የእግዚአብሔር ኃይል በኃጢአት ላይ ድልን እንዲሰጣቸው መጮህ አለባቸው። በቃሉ ላይ በየቀኑ ጊዜ ሊወስዱና እግዚአብሔርን እያመለከቱ እርሱን ወደ ማወቅ ሊመጡ ይገባል። የኃጢአትን ተፈጥሮ ፈተና መቋቋም ይችሉ ዘንድ ቃሉን በየቀኑ በቃል በማጥናት የመንፈስ ሰይፍ እንዲኖራቸው ይገባል። የኃጢአት ተፈጥሮአቸውን ዝቅ አድርገው በመገመት ጠንካራ የሆነ የኃጢአት ፈተና ወደሚኖርበት ስፍራ መሄድ የለባቸውም። አማኞች ከራሳቸው የኃጢአት ተፈጥሮ ጋር በማያቋርጥ ጦርነት ውስጥ ስለሆኑም በመንፈሳዊ ሕይወታቸው ሰነፍ መሆን የለባቸውም።

36ኛ ጥያቄ፡- ሀ) ብዙ ጊዜ የሚያጋጥሙህን ሦስት የኃጢአት ፈተናዎች ጻፍ። ለ) በጻፍካቸው ኃጢአቶች አጠገብ፣ በእነዚህ ፈተናዎች ላይ ድልን ለማግኘት በዚህ ሳምንት ምን እንደምታደርግ ጻፍ።

2) አማኞች በመንፈሳዊ ሕይወታቸው በሚያገኙት ስኬታማነት ኩራት ሊሰማቸው አይገባም። አንዳንድ ጊዜ አማኞች በመጨረሻ ወደተሟላ መንፈሳዊ ብስለት እንደደረሱ የሚሰማቸው ጊዜ አለ። ለአንዴና ለመጨረሻ ጊዜ ኃጢአትን ድል እንደነሡ ይሰማቸዋል።

37ኛ ጥያቄ፡- ፊል. 3:12-14 አንብብ። ሀ) ጳውሎስ የሚሰማው ወደተሟላ መንፈሳዊ ብስለት እንደደረሰ ነው። ወይስ በመንፈሳዊ ሕይወቱ ያለማቋረጥ ማደግ እንዳለበት ነው? ለ) ጳውሎስ በሕይወቱ የነበረው የማይቆርጥ ግብ ምንድን ነው?

ታላቁ ሐዋርያ ጳውሎስ እንኳ በመንፈሳዊ ሕይወቱ ባለማቋረጥ ማደግ እንዳለበት ተረድቶ ነበር። ከኃጢአት ፈተና መቼም ቢሆን ነጻ እንደማይሆንም ተገንዝቦ ነበር። ክርስቲያኖች ሁሉ በመንፈሳዊ ስኬታማነታቸው ኩራት እንዳይሰማቸው መጠንቀቅ አለባቸው። አማኞች ሁሉ አንዳንድ ፈተናዎች ወደ እነርሱ ሊመጡ እስከማይችሉ ድረስ እንዳደጉ አድርገው እንዳያስቡ መጠንቀቅ አለባቸው። አማኞች ሁሉ የሕይወታቸውን ግብ በመንፈሳዊ ሕይወታቸው የማያቋርጥ ዕድገትና ከኃጢአት ጋር በሚደረግ ማለቂያ የሌለው ጦርነት የማያቋርጥ ድልን ማግኘት አለባቸው።

38ኛ ጥያቄ፡- ሀ) በመንፈሳዊ ነገርህ አንዳንዴ ኩራት የሚሰማህ የሕይወትህ ክፍሎች የትኞቹ ናቸው? ለ) ከኃጢአት ፈተና ነጻ እንደሆንክ የሚሰማህ የሕይወትህ ክፍሎች የትኞቹ ናቸው? ሐ) ስለ እነዚህ ነገሮች ከእንግዲህ በኋላ የሚሰማህ ስሜት ምንድን ነው?

3) በኃጢአት በመውደቃቸው ምክንያት አማኞች ተስፋ ሊቆርጡ አይገባም። አማኞች አንዳንድ ጊዜ ኃጢአትን ሲያደርጉ ለእግዚአብሔር ዋጋ የሌላቸው አድርገው እራሳቸውን ይቆጥራሉ። እግዚአብሔር እንደጣላቸው ይሰማቸዋል። በኃጢአት ስለወደቁ የክርስትና ሕይወታቸውን እንደተዉ እድርገው ይቆጥራሉ። ይህ ክፍል ሰው በኃጢአት በሚወድቅበት ጊዜ ተስፋ ቆርጦ ማቋረጥ እንደሌለበት ያስታውሰናል። ኃጢአቱን በመናዘዝ ትግሉን መቀጠል አለበት። አማኞች ሁሉ አንዳንድ ጊዜ በኃጢአት ይወድቃሉ። የሰይጣን ዕቅድ ተስፋ ቆርጠው የክርስትና ሕይወትን ለመኖር መሞከር እንዲያቆሙ ነው። ሰይጣን ክርስቲያኖች እግዚአብሔር ሊጠቀምባቸው የማይችል፤ ዋጋ የሌላቸውና ቆሻሻዎች እንደሆኑ አድርገው ስለ ራሳቸው እንዲያስቡ ይፈልጋል። እግዚአብሔር የሚፈልገው ግን ኃጢአታችንን እንድንናዘዝና እንደገና ከኃጢአት ጋር ወደሚደረገው ትግል እንዳንገባ ነው። አማኞች ከኃጢአት ጋር የሚደረግ ትግል የሕይወት ዘመን ሁሉ ጦርነት ስለሆነ ትናንሽ ጦርነቶች ላይ በሚሸነፉበት ጊዜ ተስፋ ሊቆርጡ አይገባም።

39ኛ ጥያቄ፡- ሀ) በክርስትና ሕይወትህ በኃጢአት ውስጥ የወደቅሽው መቼ ነው? ለ) በክርስትና ሕይወትህ ውስጥ በኃጢአት በምትወድቅበት ጊዜ ኃጢአትን ከፈጸምክ በኋላ ስለ ራስህ ምን ይሰማሃል? ሐ) ለዚህ ኃጢአት ምላሽን የምትሰጠውስ እንዴት ነው?

4) አማኞች በኃጢአት ላይ ድል የሚቀዳጁበት ብቸኛው መንገድ የመንፈስ ቅዱስ ኃይል ነው። ኃይል ባለው የኃጢአት ተፈጥሮ ላይ በራሳቸው ብርታት ድልን ሊያገኙ ጨርሶ አይችሉም። ለእነርሱም እጅግ ጠንካራ ነው። ስለዚህ በእግዚአብሔር ኃይል መታመን አለባቸው። በሮሜ 8 ጳውሎስ

አማኞች በመንፈስ ቅዱስ መታደስ እንዴት መኖር እንደሚችሉ አብራርቶአል። የሮሜ 7: 14-25 ማጠቃለያ፡- እያንዳንዱ ክርስቲያን በሕይወት ዘመኑ በሙሉ ከኃጢአት ተፈጥሮው ጋር በማያቋርጥ ጦርነት ውስጥ ይኖራል።

አምስተኛ ቀን፡

ለሳምንታዊ ስብሰባ ዝግጅት ይሆን ዘንድ ወደ ኋላ ተመልሰህ የሳምንቱን ትምህርት ከልስ።

የሮሜ 7: 1-25 ማጠቃለያ፡- አማኞች ከሕግ ነጻ ቢሆኑም እንኳ፤ በሕግ ግልጽ ከሚሆነውና ከሚበረታው ከኃጢአት ተፈጥሮ ጋር ከሚደረገው ትግል ነጻ አይደሉም።

የሳምንቱ የስብሰባ ጊዜ

1. የሳምንቱ የአምልኮ ጊዜ

2. የሳምንቱ የጸሎት ጊዜ፡ በዚህ ሳምንት በጸሎት የኃጢአት ፈተናዎችን ድል መንግሳት እንድትችል የእግዚአብሔር ኃይል እንዲረዳህ ጠይቅ። ኃይል ከሌላው ሕግና ኩነቴ ነጻ ስላደረገህና ኃጢአት እንድታሸንፍ መንፈስ ቅዱስን ስለ ሰጠህ እግዚአብሔርን አመስግን።

3. ክለሳ

4. ውይይት

ሀ. 1) 13ኛ ጥያቄን በቡድን ተወያዩበት። 2) አንድ ሰው ወደ እንተ ቢመጣና «እናንተ አማኞች የብሉይ ኪዳንን ሕግ አትጠብቁም። የተወሰነውን የእግዚአብሔር ቃል ትታችኋል ቢልህ፤ በዚህ ሳምንት በተማርከው ትምህርት መሠረት ለዚህ ክስ ምን መልስ ትሰጣለህ?

ለ. 1) ወደኋላ ተመለስና 25ኛ ና 26ኛ ጥያቄ ተመልከት። እግዚአብሔር ሰዎችን መልካም ነገር እንዳያገኙ የሚከለክላቸው በማስመሰል ሕግ እንዴት እንዳታለላቸው እያንዳንዱ ተማሪ ይወያይበት። 2) ሕግን ቢጠብቁ በእግዚአብሔር ፊት ጻድቃን

እንደሚሆኑ አድርጎ ሕግ የምታውቃቸውን ሰዎች እንዴት አድርጎ እንዳታለላቸው ተናገር።

ሐ) በሮሜ 7: 15 ÷ 19 መጽሐፍ የምታየውን የጳውሎስን ልምምድ ዓይነት በቡድን የሚገኙ ሰዎች የተለማመዱትን ይግለጹ።

መ 1) በቤተ ክርስቲያን የሚገኙ ሰዎች ከኃጢአት ነጻ ነን ብለው የሚያስቡአቸው የሕይወት ክፍሎች የትኞቹ ናቸው? 2) በቤተ ክርስቲያን የሚገኙ ሰዎች በመንፈሳዊ ሕይወታቸው ኩራት የሚሰማባቸው የሕይወት ክፍሎች የትኞቹ ናቸው? 3) ኃጢአትን ለማሸንፍ በእግዚአብሔር እንዲታመኑና በመንፈሳዊ ሕይወታቸው ትሑታን እንዲሆኑ ከዚህ ክፍል ለእነዚህ ሰዎች ምን ልታካፍላቸው ትችላለህ?

ሠ) ኃይል ካለው ከኃጢአት ተፈጥሮ ጋር በሚደረግ ጦርነት ድልን እንዲያገኙ ክርስቲያኖች ምን ማድረግ አለባቸው።